

కవర్ స్టోరీ

యుపిఎ  
బరితెగింపును  
ప్రతిఘటించాం!

# కాలిక్రొన

ఆగస్టు 2013

మాసపత్రిక

వెల: రూ.7



కామ్రేడ్ సమర్ ముఖర్జీ అమర్ రహే!  
1913-2013





# సమర స్ఫూర్తికి ప్రతీక సమర్దా !

సమర్ ముఖర్జీ 1913 నవంబర్ 7న హౌరా జిల్లాలోని పురాన్ గ్రామంలో మేనమామ ఇంట పుట్టారు. తండ్రి సచీంద్ర లాల్ ముఖర్జీ. తల్లి గోలాక్ సుందరీదేవి. తల్లిదండ్రులు ఆయనకు పెట్టిన పేరు సమరేంద్రనాథ్ ముఖర్జీ. సమర్ ముఖర్జీ చిన్నతనం లోనే వారి కుటుంబం నారిట్ గ్రామం నుంచి అమిత పట్టణానికి వచ్చేసింది. ప్రాథమిక విద్య అనంతరం సమర్ విద్యా జీవనం ఆమ్బా పీఠాంబర్ హైస్కూల్లో మొదలైంది. 1928లో సైమన్ కమిషన్ కు వ్యతిరేకంగా ఆ నిరసనోద్యమ సెగ అమిత పట్టణాన్ని కూడా తాకింది. అప్పుడు ఆయన ఏడవ తరగతి చదువుతున్నారు. అలా సమర్ ముఖర్జీ రాజకీయోద్యమ అక్షరాభ్యాసం అక్కడే మొదలైంది. అక్కడి నుంచే ఆయన స్వాతంత్ర్యోద్యమం పట్ల ఆకర్షితులయ్యారు. పీఠాంబర్ హైస్కూల్లో ఆయన విద్యార్థి సమితి స్థాపించారు. చేతిరాత పత్రికను కూడా నడిపారు. ఆయన నాయకత్వంలో విద్యార్థులు మద్యం దుకాణాల ముందు పికెటింగ్ చేసి, విదేశీ వస్త్ర దహనం చేసి శాసనోల్లంఘన పాటించారు. పీఠాంబర్ హైస్కూల్లో మూడున్నర మాసాల సుదీర్ఘ సమ్మె నడిచింది. దాంతో ఆయనను స్కూల్ నుంచి బహిష్కరించారు. విజయవంతమైన విద్యార్థి సమ్మె తర్వాత సమర్ ముఖర్జీ తన సోదరుడు బరీన్ ముఖర్జీతో కలిసి శాసనోల్లంఘన ఉద్యమంలో మరింత క్రియాశీలంగా పనిచేశారు. వారు డాక్టర్లు, న్యాయవాదుల ఉద్యమాలను కూడా సంఘటితం చేశారు. వారిని (ప్రెసిడెన్సీ జైల్లో నిర్బంధించారు. ఆరు రోజులు జైల్లో ఉన్న తర్వాతనే వారికి జామీను లభించింది. రాజకీయంగా బహిష్కృతుడైన విద్యార్థిని చేర్చుకోవడానికి ఏ స్కూలూ కూడా సాహసించలేదు. అలాంటి సమయంలో సమర్ ముఖర్జీని బౌ బజార్ హైస్కూల్ ప్రధానోపాధ్యాయుడు గిరీంద్రనాథ్ బెనర్జీ తన స్కూల్లో పదవ తరగతిలో చేర్చుకున్నారు. మెట్రిక్యులేషన్ పాసై సమర్ ముఖర్జీ సిటీ కాలేజీ నుంచి బిఎ పాసై యూనివర్సిటీ లా కాలేజీలో చేరారు. 1935-36లో వందలాది మంది యువకులు, వివిధ బందిఖానాల నుంచి విడుదలైన విప్లవకారులు కమ్యూనిస్టు పార్టీలో చేరుతున్నారు. సమర్ ముఖర్జీలో కూడా కొత్త చైతన్యం కనిపించింది.

1936లో మార్క్సిస్టు ఆలోచనలతో ప్రభావితమయ్యారు. 1938లో హౌరా విద్యార్థి ఫెడరేషన్ అధ్యక్షుడిగా ఎన్నికయ్యారు. హౌరాలో కొందరు కమ్యూనిస్టు ట్రేడ్ యూనియన్ నాయకులతో కూడా పరిచయం ఏర్పడింది. సమర్ ముఖర్జీ వర్గపోరాటం పట్ల నమ్మకంతో ఉద్యమంలో భాగస్వాములయ్యారు. కాంగ్రెస్ కమిటీలో ఉంటూనే ఆయన క్రియాశీల కమ్యూనిస్టు కార్యకర్తగా ఎదిగారు. హుగ్లీ, హౌరా జిల్లా రైతు మహాసభలో పాల్గొన్నారు. 1940లో సమర్ కమ్యూనిస్టు పార్టీ సభ్యత్వం తీసుకున్నారు. పూర్తికాలం కార్యకర్త అయ్యారు. 1940లో జనపనార రైతులకు సరసమైన ధరను నిర్ణయించాలనే డిమాండ్ తో అమితలో పెద్ద రైతు సమావేశం జరిగింది. ఆ సమావేశానికి కేశవ్ సర్కార్ అధ్యక్షత వహించారు. సమర్ ముఖర్జీ, కలీ ముఖర్జీ సమావేశానికి ముఖ్య నిర్వాహకులు. బ్రిటీష్ ప్రభుత్వం ఆ సమావేశం చట్టవిరుద్ధమంటూ అరెస్టు వారెంటు జారీ చేసింది. అప్పుడే హౌరా బ్రిడ్జి మీద సమర్ ముఖర్జీ పట్టుబడ్డారు. ఆయన చేతిలో స్టాలిన్ రాసిన 'గతితార్కిక చారిత్రక భౌతిక వాదం' అనే పుస్తకం ఉంది. పోలీసులు ఆ పుస్తకంలో విషయాలు అర్థంకాక పట్టించుకోలేదు. ఆయన ఆ పుస్తకంతోనే హుగ్లీ జైల్లో స్టడీ సర్కిల్ మొదలెట్టారు. జైల్లో చాలా రహస్యంగా ఈ తరగతులు నిర్వహించవలసి వచ్చేది. తర్వాత కాలంలోనూ

సైద్ధాంతిక విద్యకు, చర్చకు అత్యధిక ప్రాధాన్యత నిచ్చేవారు.

1941లో సల్వాలో హోసియర్ కార్మికుల సంఘం కోసం రహస్య స్థావరం నుంచి సమర్ ముఖర్జీ పని మొదలుపెట్టారు. రహస్యంగా ఉన్న కాలంలోనే పట్టణాలు మొదలుకొని గ్రామాల వరకూ అన్ని చోట్లా సమర్ ముఖర్జీ కమ్యూనిస్టు పార్టీ నిర్మాణంలో పూర్తిగా నిమగ్నమయ్యారు. ఎన్నో అడ్డంకులు, ఆపదలు అధిగమించి ఆయన ఆ పనిలో విజయవంతమయ్యారు. అప్పుడు ఆయన పేరు 'ముణి'. రెండవ ప్రపంచ యుద్ధం తర్వాత బ్రిటీష్ వారి కుట్రలు, మతశక్తుల ప్రేరణతో దేశమంతటా హిందూ ముస్లింలకు మధ్య కలహాలు చెలరేగాయి. సమర్ ముఖర్జీ హౌరాలో అల్లర్లను ఆపడానికి ప్రయత్నించి అల్లరి మూకల దాడికి గురయ్యారు. 'హిందూ మహాసభ' అల్లరి మూకలు పార్టీ ఆఫీసుపై దాడి చేశాయి. ఆ దాడిలో సమర్ ముఖర్జీ తల పగిలింది. ముస్లిం లీగ్ అల్లరిమూకలు ఆయనను కత్తితో పొడిచేందుకు ప్రయత్నించాయి. కానీ భుజంమీదున్న వాటర్ పూఫ్ లో కత్తి గుచ్చుకుని ఉండిపోవడం వల్ల ఆయన బయటపడ్డారు.

1962లో భారత, చైనా సరిహద్దు సంఘర్షణను కేంద్రీకరించి కాంగ్రెస్ ప్రభుత్వం కమ్యూనిస్టులపై నిర్బంధం సాగించింది. తర్వాత కాలంలో సిపిఎం స్థాపించిన కమ్యూనిస్టు నాయకులు, కార్యకర్తలను అరెస్టు చేసింది. సమర్ ముఖర్జీపై కూడా వారెంటు జారీ అయ్యింది. సిపిఎం నాయకత్వం నిర్దేశం మేరకు సమర్ ముఖర్జీ తప్పించుకుని రహస్యంగా ఆ పార్టీ నిర్మాణ పనిలో నిమగ్నమయ్యారు. ఆయన నాయకత్వాన బెంగాల్ సిపిఐ(ఎం) పార్టీ రహస్య రాష్ట్ర కమిటీ ఏర్పడింది. సమర్ ముఖర్జీ రాష్ట్ర కార్యదర్శి అయ్యారు. అప్పుడు ఆయన పేరు 'పుధ్యీరాజ్'. దేశహితైషితో సహా పలు పత్రికలలో ఆయన కీలకపాత్ర పోషించారు.

1974లో దేశవ్యాప్తంగా 20 లక్షల రైల్వే కార్మికోద్యోగుల చారిత్రాత్మక రైల్వే సమ్మెకు ఒక ప్రధాన నాయకుడు సమర్ ముఖర్జీ. మే 8న దేశ వ్యాప్తంగా నిరవధిక రైల్వే సమ్మె మొదలైంది. ఆ సమ్మెను భగ్నం చేయడానికి ఇందిరాగాంధీ నిరంకుశ ప్రభుత్వం అతి క్రూరమైన నిర్బంధకాండ జరిపింది. వేలాది మంది రైల్వే కార్మికులను పని నుంచి తీసేశారు. అరెస్టు చేశారు. రైల్వే క్వార్టర్స్ నుంచి గెంటి వేశారు. ఇంకా చెప్పాలంటే రైల్వే కాలనీల్లో సిఆర్పిఎఫ్ ద్వారా మహిళలపై వేధింపులు జరిగాయి. అన్ని రకాలుగా దాడులకు పాల్పడింది ప్రభుత్వం. రైల్వే కార్మికుల వీరోచిత పోరాటం గురించి 'చారిత్రక రైల్వే సమ్మె - గుణపాఠాలు' పేరిట ఒక కీలకమైన వ్యాసం రాశారు.

సమర్ ముఖర్జీ 1957-62 మధ్య పశ్చిమబెంగాల్ అసెంబ్లీ సభ్యులు. హౌరా నియోజకవర్గం నుంచి 1977 నుంచి 84 వరకు ఆయన లోక్ సభలో సిపిఎం పార్టీ నాయకునిగా ఉన్నారు. 1970లో సిఐటియు ఆవిర్భవించినప్పుడు ఆయన వర్కింగ్ కమిటీ సభ్యులుగా ఉన్నారు. 1983లో సిఐటియు ప్రధాన కార్యదర్శిగా కాన్పూర్ మహాసభలో ఎన్నికయ్యారు. 1991 వరకు ఆయన ప్రధాన కార్యదర్శిగా కొనసాగారు. 1986, 1987లో రాజ్యసభకు ఎన్నికయ్యారు. 1993 వరకు ఆయన రాజ్యసభ సభ్యునిగా ఉన్నారు. పార్లమెంటులో సమర్ ముఖర్జీ పాలక పక్ష, ప్రతిపక్ష సభ్యులందరి గౌరవ మర్యాదలు పొందారు. పార్లమెంటు బయట కార్మికులు, కర్షకులు, ఉద్యోగుల ఉద్యమాలకు నాయకత్వం వహించడమే కాక పార్లమెంటు లోపల కూడా సమర్ ముఖర్జీ ఆ పోరాటాల కోర్కెలను వినిపించేవారు. తూర్పుబెంగాల్ నుంచి వచ్చిన కాందిశీకుల పట్ల కేంద్రం ప్రదర్శిస్తున్న నిర్లక్ష్యాన్ని ఎత్తిచూపడమే కాక, వారి పునరావాసం కోసం రూ. 500 కోట్లు మంజూరు చేయాలని డిమాండ్ పెట్టారు.

పార్లమెంటరీ బృందం ప్రతినిధిగా, పార్టీ ప్రతినిధి బృంద సభ్యునిగా ఆయన సోవియట్ యూనియన్, చైనా, ఉత్తరకొరియా, వియత్నాం, జపాన్, ఆఫ్ఘనిస్తాన్, ఫ్రాన్స్, ఇటలీ, తూర్పు ఐరోపా దేశాలు, బంగ్లాదేశ్, క్యూబా సందర్శించారు. ఆ దేశాల పార్టీ నాయకులతో, దేశ నాయకులతో చర్చలు జరిపారు. వివిధ కార్యక్రమాల్లో ప్రసంగించారు. 1982లో వాహనాలో జరిగిన పదవ ప్రపంచ ట్రేడ్ యూనియన్ సదస్సులో ఆయన సిఐటియు నుంచి ప్రాతినిధ్యం వహించారు. ఆ సదస్సులో ఇచ్చిన తన సుదీర్ఘ ప్రసంగంలో భారతదేశ కార్మికవర్గం తరపున ప్రపంచ కార్మిక వర్గం పట్ల సంఘీభావం తెలియజేశారు.

1990 చివరి నుంచే సమర్ ముఖర్జీ ఆరోగ్యం క్షీణించింది. అనారోగ్యంతోనే ఆయన 2000లో త్రివేంద్రంలో జరిగిన సిపిఎం పార్టీ ప్రత్యేక ప్లీనంలో పాల్గొన్నారు. 2002 ఫిబ్రవరిలో ఆయన తీవ్ర గుండెపోటుతో బాధపడ్డారు. మార్చి మొదటి వారంలో ఆయనకు పేస్ మేకర్ అమర్చారు. ఈ విధాదిలోనే ఆయన సూరవ జన్మదిన వేడుకలను సిపిఎం ప్రధాన కార్యదర్శి ప్రకాశ్ కరత్ ప్రారంభించారు. ఒక కమ్యూనిస్టుకు సూరవ పుట్టిన రోజు అభినందనలు తెల్పుడం ఇదే ప్రథమమని అప్పట్లో కరత్ అన్నారు. ఆ విధంగా సూరో వసంతాన్ని చూసిన తర్వాతనే సమర్ ముఖర్జీ కన్నుమూయడం అరుదైన విశేషం. ఆయన ఆశయాన్ని కొనసాగించటమే నిజమైన నివాళి.

- అబ్బాస్



ఆగస్టు - 2013

# కార్మికలోకం

సి.వి.టి.యూ. ఆంధ్రప్రదేశ్ కమిటీ మాసపత్రిక

సంపుటి : 26 సంఖ్య : 8

విడి ప్రతి వెల : రూ. 7

సం॥ చందా : రూ. 75

## విషయ సూచిక

సంపాదకీయం	1
కార్మికులీయం	2
లేఖలు	3
డాక్టర్ - డాక్టర్	4
కవర్ స్టోరీ	5-7
ఉద్యమవార్తలు	8-14
ఇది ఓ గవర్నమెంట్ స్కూల్	15-16
అంగన్ వాడీలకు జేజేలు	17-18
రాష్ట్ర ప్రభుత్వ కాంట్రాక్టు	19-20
శ్రామిక మహిళ	21-22
బాలలొకం	23
వెనకీతి కుర్రాళ్ళు (కథ)	24-25
రాజ్యం విరిగి మీద పడితే?	26-27
సామాజిక న్యాయం	28
అంతర్జాతీయం	29
జాతీయం	30-31
సాక్షర భారత్	32

### మేనేజర్ కార్మికలోకం

ఇ.సం. 1-7-139/44, ఎస్.వి.టి.స్మారక కేంద్రం,  
ఎస్.ఆర్.డి.నగర్, రిసాలగడ్డ, జమీన్దార్ పూర్,  
ముఖ్యరాబాద్, హైదరాబాద్-20.  
ఫోన్ : 27612474  
ఫ్యాక్స్ : 27646565

### ఎడిటోరియల్ బోర్డు

ఎడిటర్ : మహమ్మద్ అబ్బాస్

సభ్యులు :

పర్వ సత్యనారాయణ,  
ఆర్.సుధాభాస్కర్, పి.లజయ్ కుమార్,  
పి. రోజా, సత్యభాస్కర్.

### మేనేజరియల్ బోర్డు

మేనేజర్ : రాజారావు

సభ్యులు :

పర్వ సత్యనారాయణ, ఎస్.పుణ్యవతి,  
ఆర్.వి.నర్సింహారావు,  
వై. సోమన్న పి. సుధాకర్.

## 66 వసంతాల స్వాతంత్ర్యం

స్వాతంత్ర్యం వచ్చి 66 సంవత్సరాలు పూర్తయే 2013 ఆగస్టు పండ్రానాడు కూడా ఎప్పటిలాగే ఉత్సవాలు షరామామూలుగా జరుగుతాయి. స్వాతంత్ర్యం వచ్చేనని సభలే చేసి సంబరపడగానే సరిపోదోయి... అవినీతి, బంధుప్రీతి, చీకటి బజారు... అలుముకున్న ఈ దేశం ఎటు దిగజారంటూ శ్రీశ్రీ ఆనాడే ప్రశ్నించారు. నేటి ప్రైవేటీకరణ యుగంలో ఈ మూడూ ఇంతింతై, వటుడింతై హనుమంతుడి తోకలా పెరిగిపోయి చివరికి ప్రధాని కూడా అవినీతి ఆరోపణల్లో చిక్కుకునే స్థాయికి పోయింది. చీకటి బజారు కాస్తా తెల్లదయిపోయి సంస్థాగతమై పోయి ప్రజలను అధిక ధరలతో పట్టిపీడిస్తోంది. బంధుప్రీతి కొత్త పుంతలు తొక్కి పుత్రోత్సాహంతో ప్రజల సంపదను ప్రత్యక్షంగానో (కర్నాటక), దొడ్డిదారిలో (ఆంధ్రప్రదేశ్) పాలకుల కుటుంబాలలో సొంత జేబులోకి చేరుతోంది.


రాజకీయ నాయకులు, కార్పొరేట్ కంపెనీలు, ఉన్నతాధికారులు చేయి చేయి కలిపి దేశాన్ని దోచుకుంటున్నారు. వ్యవసాయ రంగంలో చిన్న చిన్న భూకమతాలను కార్పొరేట్ కంపెనీలు లీజుకు తీసుకుని వాటి యజమానులను వారి స్వంత భూమిలోనే కూలీలుగా పెట్టుకునే అవకాశాన్ని ప్రభుత్వమే కల్పిస్తోంది. ఈసురోమని మనషులుంటే దేశమేగతి బాగుపడునోయని గురజాడ అప్పారావు వేసిన ప్రశ్నకు ఇప్పటికీ సమాధానం లేదు. 66 సంవత్సరాల స్వతంత్ర భారతంలో 5 సం॥లోపు పిల్లల్లో 45 శాతం మంది పోషకాహార లోపంతో బాధపడుతున్నారు. 2009-10సం॥లో వాస్తవ పేదరికం 74.5 శాతం వుంటే, ప్రభుత్వం దాన్ని తిమ్మిని బొమ్మిని చేసి 27.3 శాతంగా చూపింది. 2011-12లో దాన్ని కాస్తా అత్యంత వివాదాస్పదంగా 21.9 శాతానికి తగ్గించింది. ఒకప్రక్కన నిరుద్యోగం తాజాగా 10.2 శాతానికి పెరిగిపోగా ఉపాధిలో ఉన్నవారిలో కూడా సూటికి 51 మంది స్వయం ఉపాధిలో, 33.5 మంది క్యాజువల్ లేబర్ గా ఉన్నారు. మిగతా 15.5 మంది వేతన కార్మికుల్లో కూడా అత్యధికులు కాంట్రాక్టు కార్మికులు. మరోప్రక్క దేశంలో 6వేల కోట్ల రూ॥లపైగా ఆస్తులున్న దాలరు బిలియనీర్ల సంఖ్య 2004లో 13 ఉండగా, 2012కి 61కు చేరుకుని 4.5 రెట్లు పైగా పెరిగింది.

బ్రిటన్ ప్రత్యక్ష పాలనకు వ్యతిరేకంగా రెండు శతాబ్దాలు పోరాడి స్వాతంత్ర్యం సాధించుకున్నాం. 1991 నుండి పాలకులు అమలు చేస్తున్న సరళీకరణ విధానాల పుణ్యాన మరలా ఆర్థిక వ్యవస్థపై అమెరికన్ సామ్రాజ్యవాద ఫైనాన్స్ పెట్టుబడులు పట్టుబిగించాయి. అవి లేకపోతే మనకు బతుకు లేదన్న స్థాయికి తీసుకుపోయారు. ఇటీవల దేశం విడిచిపోయిన ఫైనాన్స్ పెట్టుబడుల కోసం పాలకులు న్యూయార్క్, వాషింగ్టన్, పారిస్, లండన్, సింగపూర్ వీధుల్లో బిచ్చమెత్తుతున్నారు. బ్యాంకింగ్, ఇన్సూరెన్స్, రక్షణ, టెలికం, చిల్లర వ్యాపారం వంటి కీలక రంగాల్లోకి ఎప్పుడయినా, ఎలాగైనా రండని ఎర్ర తివాచీ పరుస్తున్నారు. కొద్ది సంఖ్యలో ఉండే స్వదేశీ కార్పొరేట్ శక్తుల ప్రయోజనాల కోసం దేశ ఆర్థిక వ్యవస్థను విదేశీ ఫైనాన్స్ పెట్టుబడుల కబంధ హస్తాల్లోకి నెడుతున్నారు. ప్రజల కొనుగోలు శక్తిని పెంచి అంతర్గత మార్కెట్ ద్వారా దేశాభివృద్ధి చేసే మార్గానికి తిలోదకాలొదిలారు.

సమాచార సాంకేతిక రంగంలో పైచేయి సాధించిన అమెరికన్ సామ్రాజ్యవాదం, మన ప్రభుత్వ మరియు వ్యక్తుల తాలూకా రహస్యాలన్నీ సేకరిస్తుంటే, చేష్టలుడిగిన పాలకులు ఇదేమిటని గట్టిగా అడిగే సాహసం చేయలేకపోతున్నారు. దేశ సార్వభౌమత్వాన్ని, వ్యక్తుల వ్యక్తిగత హక్కుల్ని అమెరికన్ గూఢచారి సంస్థలు కాలరాయకుండా చూడాల్సిన బాధ్యతను ప్రభుత్వం విస్మరించింది.


అధిక ధరలు, నిరుద్యోగం, ఉద్యోగ భద్రత, కనీస వేతనాల లేమి తదితర సమస్యల నెదుర్కొంటున్న కార్మికులు కాంగ్రెస్ నాయకత్వంలోని యుపిఏ ప్రభుత్వంపై అసంతృప్తితో ఉన్నారు. ఈ అసంతృప్తిని తాను సొమ్ము చేసుకోవాలనుకున్న బిజెపి 2002 గుజరాత్ మైనారిటీల హత్యాకాండలో చేతికి రక్తపు మరకలంటిన నరేంద్రమోడిని ప్రధానమంత్రి అభ్యర్థిగా ముందుకు తెస్తోంది. ఒక్కపక్క బిజెపి మతోన్మాదాన్ని, మరోప్రక్క కాంగ్రెస్, బిజెపిల నయా సరళీకరణ విధానాల్ని ప్రతిఘటించి, ఈ రెండు ప్రధాన పార్టీల విధానాలకు ప్రత్యామ్నాయంగా ముందుకు వచ్చిన వామపక్ష ప్రత్యామ్నాయ విధానాల్ని బలపర్చడమే కార్మికవర్గం ముందున్న ఏకైక మార్గం. మరో స్వాతంత్ర్య దినం రాకముందే ప్రత్యామ్నాయ విధానాలకు పట్టం కట్టేందుకు పూనుకోవాలి.





వివిధ పత్రికల సౌజన్యంతో


## కార్టూన్ యం





**కార్మికలోకం**

**లేఖలు**



**కార్మికలోకం ఎడిటర్ గారికి,**

జూలై సంచికలో ప్రభాత్ పట్నాయక్ గారు రాసిన వ్యాసాన్ని సంక్షిప్తంగా, కార్మికలోకం పాఠకులకు సులభంగా అర్థమయ్యే రీతిలో ప్రచురించినందుకు అభినందనలు. ఆయన ప్రతీవారం రాసిన వ్యాసాన్ని పూర్తిగా అనువదించి ప్రజాశక్తి ప్రచురిస్తుంటుంది కాబట్టి, అలాంటి వ్యాసాలన్నింటి సారాంశాన్ని 'కార్మికలోకం' ప్రచురించాలని నా సూచన.

పత్రికలో కార్మికుల సమస్యలను, వారి పోరాట వార్తలను విస్తృతంగా ప్రచురిస్తున్నారు. మంచిదే. కానీ వారు ఏ పరిశ్రమలో పనిచేస్తున్నారో, ఆ పరిశ్రమను విశ్లేషిస్తూ వ్యాసాలు ప్రచురిస్తే, ఆ పరిశ్రమ లోతుపాతులను అర్థం చేసుకుంటే, వారిని వారు పనిచేసే పరిశ్రమ లోతుపాతులను అర్థం చేసుకోవడానికి, వారి ఆందోళనకు, కార్యాచరణకు మరింత పదును పెట్టడానికి తోడ్పడుతుంది. ఉదాహరణకు, గత సంచికలో విశాఖ ఓడరేవు గురించి వ్యాసంలో అజయ్ శర్మ

గారు "కేవలం కార్మిక సమస్యలనే చూడరాదు, రాష్ట్ర ప్రయోజనాలు, ఆర్థికాభివృద్ధి వంటి అంశాలు దానితో ముడిపడి ఉన్నాయి". ఈ సలహాను మీరు దృష్టిలో వుంచుకోవాలి.

నేను విశాఖలో ఉన్నప్పుడు విశాఖ పోర్టు నాయకులు భద్రం గారికి పోర్టు సమస్యల గురించి, అలాగే హిందూస్తాన్ షిప్ యార్డు కార్మిక నాయకునికి (పేరుమరిచాను), వాటి చైర్మన్లకున్నంత నాలెడ్జి వుండేది. యూనియన్ రాష్ట్ర నాయకులు ఈ విషయాన్ని అన్ని కార్మిక యూనియన్ల నాయకులకు సూచించాలని నా ఉద్దేశం.

- వి. హనుమంతరావు, నాగార్జున నగర్, హైదరాబాద్-73

## చందాదారులకు విజ్ఞప్తి

మీకు వచ్చే పత్రిక అక్రమపైన మీకు పత్రిక ఎప్పటి నుంచి పంపబడుతున్నది, మీ చందా ఎప్పుడు పూర్తవుతున్నది తెలిపే వివరాలుంటాయి. అలాగే మీ చందా నెంబర్ కూడా ఉంటుంది. మీరు సంప్రదించేటప్పుడు ఆ చందా నెంబరును ఉదహరించటం మరచి పోవద్దు. చందా గడువు ముగియడానికి ఒక నెల ముందుగానే దయచేసి రెన్యూవల్ చేయించుకోగలరు. విడిపత్రికలు విడివిడి అక్రమాలకు పంపడంలో అనేక ఇబ్బందులు వస్తున్నాయి. అలాగే పత్రిక అందటంలేదని కూడా కొద్దిమంది నుంచి సమాచారం ఉంది. అందువలన ఒకే ప్రాంతంలో ఉండేవారికి నాలుగు లేదా ఐదు కాపీలు పంపడం సులభం. అది చందా దారులకు కూడా ఉపయోగకరం. కావున చిన్న ఏజెన్సీలకు ప్రాధాన్యతనివ్వండి. పత్రికలు సకాలంలో అందని వారు వెంటనే పోస్టాఫీసును సంప్రదించండి. తర్వాత సెల్ : 9441209559 కు ఎస్.ఎం.ఎస్ ద్వారా కానీ, ఫోన్ చేసి కానీ తెలియజేయగలరు.

- మేనేజర్


## పాఠకులకు గమనిక

'కార్మికలోకం లేఖలు' అనే శీర్షికకు పత్రికలో వస్తున్న శీర్షికలపై వెంటవెంటనే పాఠకుల స్పందనను ఆహ్వానిస్తున్నాము. పాఠకుల అభిప్రాయాలు, సూచనలు, సలహాలను స్వీకరించడముతో పాటు వారి ఫోటోతో పత్రికలో ప్రచురిస్తున్నాము. కాబట్టి పత్రికలోని వ్యాసాలపై పాఠకులు స్పందించి తమ అభిప్రాయాలు నిర్మోహమాటంగా రాయడం ద్వారా పత్రిక అభివృద్ధికి సహకరించాలని విజ్ఞప్తి చేస్తున్నాము. తమ అభిప్రాయాలు తెలిపే లేఖలతో పాటు పాస్‌పోర్ట్ సైజ్ ఫోటో కూడా పంపగలరని కోరుతున్నాము.

- ఎడిటర్



# వర్షాకాల వ్యాధులు - జాగ్రత్తలు



వర్షం పడగానే గుంటలలో నీరు నిల్వ ఉండి, మురికినీరుగా మారిన తర్వాత ఆ నీటిలో దోమలు నివాసాలు ఏర్పరచుకొని విపరీతంగా వృద్ధి చెందుతాయి. దోమకాటు వలన వచ్చే వ్యాధుల్లో తీవ్రమైనవి డెంగ్యూ, చికున్ గున్యా, మెదడువాపు, మలేరియా. వీటిని సకాలంలో నయం చేయకపోతే మరణాలు కూడా సంభవించే అవకాశముంది. వర్షాలు పడినచోట నీరు కలుషితమై అతిసార సంభవిస్తుంది.

## డెంగ్యూ

జ్వరం, ఎముకల నొప్పులు, కళ్లలో నుంచి నీరు కారడం, కాళ్లు కదలించడం కష్టంగా మారడం, ఆకలి తగ్గడం, వాంతి అయ్యేటట్లు ఉండటం, శరీరంపై దద్దుర్లు, పొక్కులు రావడం, ముక్కులోంచి రక్తం పడటం, రక్త విరేచనాలతో పాటు, తలనొప్పి విపరీతంగా ఉంటుంది.

**కారణాలు :** డెంగ్యూ వైరస్, ఏడిస్ ఈజిప్టై దోమలు. డెంగ్యూ సోకిన వ్యక్తిని వెంటనే ఆసుపత్రికి తీసుకెళ్లాలి. రోగికి తరచూ ద్రవపదార్థాలు ఇవ్వాలి. అసవరమైతే రక్తమార్పిడి చేయాలి.

**జాగ్రత్తలు :** దోమలు నిల్వ ఉండే ఆవాసాలైన... నీళ్ల తొట్టెలు, టైర్లు, పాడై పోయిన కూలర్లలో నీళ్లు నిల్వ ఉండకుండా వాటిని తీసివేయాలి. లక్షణాలు తెలియగానే వెంటనే డాక్టర్ను సంప్రదించాలి.



## చికున్ గున్యా

చికున్ గున్యా ప్రాణాంతక వ్యాధి కానప్పటికీ మనిషిని కదలేని స్థితికి చేర్చి శారీరకంగా, మానసికంగా కుంగిపోయేటట్లు చేస్తుంది.

**లక్షణాలు :** వైరస్ సోకిన వెంటనే అధిక జ్వరం, తీవ్రమైన కీళ్లనొప్పులు ఉండి, మనిషి కదలేనిస్థితి ఏర్పడుతుంది. తలనొప్పి, నిద్రలేమి బాధిస్తాయి. వ్యాధి తీవ్రత 5 నుంచి 7 రోజుల వరకూ ఉంటుంది.

**జాగ్రత్తలు :** శరీరంలోని ద్రవాలు, లవణాలు అన్నీ తగ్గిపోతాయి. అందుకని ఆహారపానీయాలు సక్రమంగా ఉండే విధంగా చూడాలి. లేకపోతే ప్రాణాపాయానికి దారితీస్తుంది. దోమలు కుట్టకుండా దోమతెరలు వాడాలి. నీళ్లు నిల్వ ఉండకుండా జాగ్రత్త వహించాలి.

## మలేరియా

మలేరియా జ్వరం ప్రతియేటా ఎక్కువగా వర్షాలు పడిన తర్వాత దోమలవల్ల వ్యాప్తి చెందుతుంది.

**కారణాలు :** మలేరియా ప్రొటోజోవా జీవి అయిన ప్లాస్మోడియం ద్వారా సోకుతుంది. ఆడ ఎనాఫిలిస్ దోమ కుట్టడం

ద్వారా ఈ వ్యాధి వ్యాప్తి చెందుతుంది.

**లక్షణాలు :** జ్వరం తీవ్రంగా ఉండడంతో పాటు చలి ఎక్కువగా ఉంటుంది.

**జాగ్రత్తలు :** దోమలను నివారించడం ద్వారా ఈ వ్యాధిని అరికట్టవచ్చు. దోమతెరలు వాడాలి. నీళ్లు నిల్వ ఉండకుండా చూసుకోవాలి.

## అతిసార

వర్షాకాలంలో సాధారణంగా అతిసార కులుషిత నీరు ద్వారా ఎక్కువగా ప్రబలుతుంది. ఈ వ్యాధికి గురైన వారికి ఉన్నట్లుండి వాంతులు, విరేచనాలు అవుతాయి. కొందరిలో జ్వరం రావడం, విపరీతమైన కడుపునొప్పి, నోరు ఎండి పోవడం, కాళ్లులాగడం వంటి లక్షణాలు ఉంటాయి. ఈ వ్యాధిలో ప్రధానంగా వాంతులు, విరేచనాలు త్వరగా తగ్గించడానికి మందులు వాడాల్సి వుంటుంది.

**లక్షణాలు :** విరేచనాలు, వాంతులు ఉన్నట్లుండి ఒకేసారి

ఎక్కువ అవుతాయి. తద్వారా శరీరంలోని నీటి శాతం తగ్గిపోయి డీహైడ్రేషన్ స్థితి ఏర్పడుతుంది. ఇలాంటి స్థితిలో చర్మాన్ని పైకి లాగి వదిలితే అలాగే ఉండిపోతుంది. వృద్ధుల్లో చర్మం ముడతలు పడి ఉంటుంది. కళ్లు గుంటల్లాగా ఉండటంతో పాటు చాలా నీరసంగా ఉంటుంది. అతిసార వ్యాధి తీవ్రత బాగా ఎక్కువగా ఉన్నప్పుడు నాడి

వేగంగా ఉంటుంది. కొన్ని సందర్భాల్లో నాడి తెలియకుండా ఉంటుంది. రక్తపోటు తగ్గిపోతుంది. రక్తపోటు నమోదు చేయలేని స్థితికి కూడా జారిపోతుంది. శరీరం చల్లబడి, రోగి అపస్మారక స్థితిలోఉండి, కోమాలోకి వెళ్లిపోయి, మరణం సంభవిస్తుంది.

**నివారణ :** అతిసార వ్యాధి వల్ల శరీరం నీటిని, లవణాలను అత్యధికంగా కోల్పోతుంది. కనుక ఈ వ్యాధికి గురైన రోగికి వెంటనే ద్రవపదార్థాలు ఇవ్వాలి. కొబ్బరినీరు, మంచినీరు, మజ్జిగ మొదలైనవి ప్రారంభం నుంచి ఇవ్వాలి. డీహైడ్రేషన్ నివారణకు కాచి చల్లార్చిన ఒక గ్లాసు నీటిలో రెండుస్పూన్ల పంచదార, చిటికెడు ఉప్పు కలిపి ఇవ్వాలి. లేదా ఓరల్ రీహైడ్రేషన్ సొల్యూషన్ ఇవ్వాలి. అతిసార వ్యాధికి గురైన వ్యక్తి నోటితో ద్రవపదార్థాలు తీసుకోగలిగినంత వరకూ సెలైన్ అవసరం లేదు. నోటితో ఏమీ తీసుకోలేనిస్థితిలో ఇంట్రావీనస్ ద్వారా సెలైన్ను డాక్టర్ల సమక్షంలో ఇవ్వాలి ఉంటుంది.


డా॥ పావుశెట్టి శ్రీధర్, హోమియోఫిజీషియన్

\*\*\*



# యుపిఎ బరితెగింపును ప్రతిఘటిద్దాం

కొత్తకూక



యుపిఎ-1 నాటి పరిస్థితి యుపిఎ-2 కాలం వచ్చే సరికి రివర్స్ అయ్యింది. ఇదేదో “కాలమహిమో! ప్రకృతి మహిమో” కాదు సుమా! పెట్టుబడి మహిమ. యుపిఎ-1కి ఊతం వామపక్షాలు. వాటికి ఆధారం కనీస ఉమ్మడి కార్యక్రమం. యుపిఎ-1 మనుగడకు అదే ఊపిరి ఊడింది. 2004 ఎన్నికల్లో ఓట్లు దండుకునేందుకు కాంగ్రెస్ నాయకులు “నోరుజారిన” ఉపాధి హామీ, సమాచార హక్కు, గిరిజన హక్కులకు తర్వాతి కాలంలో కాళ్ళొచ్చి నడిచింది వామపక్షాల వల్లే. ఆ ఒత్తిడి లేకుంటే ఆ వాగ్దానాలు నీటిమూటలుగా మిగిలేవి తప్ప చట్టంగా రూపొందేవి కావు. బ్యాంకింగ్, పిఎఫ్ఆర్డిఎ బిల్లు లోక్సభలో ప్రవేశపెట్టబడి యుపిఎ కి ముందుకు తోసే ధైర్యం లేక సహజ మరణం పొందాయి. ఇన్సూరెన్స్ బిల్లు రాజ్యసభలో ప్రవేశపెట్టబడి సెలక్ట్ కమిటీకి నివేదించబడింది. చివరికి దేశ ప్రయోజనాన్ని మంట

గలిపేలా అమెరికాతో అణు ఒప్పందానికి ప్రయత్నిస్తే వామపక్షాలు 2008 జూన్ 22న తమ మద్దతు ఉపసంహరించుకున్నాయి.

దేశంలో మలిదశ సంస్కరణలకు శ్రీకారం చుట్టింది అప్పుడే. ఫిక్సి అసోచామ్, సిఐఐ లు పండగ జేసుకున్నాయి. నాలుగేళ్ళపాటు “ఆలస్యమైన” సంస్కరణలన్నింటిని వెంటనే పూర్తి చేయాలని తెగ తొందర పడిపోయారు. ఎన్నికలు తరుముకొస్తూండడంతో యుపిఎ బాస్లు ఓ సంవత్సరం ఆగారు. తర్వాత వామపక్షాల్ని వాటి బలమైన కేంద్రంలో దెబ్బతీయగలిగారు. యుపిఎ-2 పాలనలో పెట్టుబడిదారులు విశృంఖలంగా రెచ్చిపోతున్న దశలో నేడు మనం వున్నాం. 1998-2004 మధ్య సంఘపరివారాన్ని తమ గుప్పెట్లో పెట్టుకోగలిగిన దేశ విదేశీ పెట్టుబడిదారులు యుపిఎ -2ను తోక ఊపేలా చేసుకున్నారు. వామపక్షాల “పీడ విరగడైందని” పెట్టుబడిదారులు ఊపిరిపీల్చుకున్నారు. మాజీ ప్రపంచ బ్యాంకు ఉద్యోగుల పాలనలో అంతావాలే!





### వేగం పెరిగిన సంస్కరణలు

ఎన్నికలు దగ్గర పడున్నా యుపిఎ నిర్భయంగా సంస్కరణల వేగం పెంచింది. సామ్రాజ్యవాదుల, ముఖ్యంగా అమెరికన్ సామ్రాజ్యవాదుల ఒత్తిడి ఫలితం! అవసరాల ఫలితం!! మరి ఎన్నికల్లో ఓడిపోతే అని కొందరికి డౌట్ రావచ్చు. సామ, దాన, భేద, దండోపాయాలున్నా యనేది కాంగ్రెస్ ఆలోచన. ఆచతుర్విధోపాయాలు ప్రస్తుతం అమల్లో వున్నాయి. అమెరికా ప్రభువుల ఆలోచన మరోలా కూడా వుంది. 1991లో సరళీకృత ఆర్థిక విధానం ప్రారంభమైంది మొదలు, ప్రధాన మంత్రులు మారారు, ప్రభుత్వాలు మారాయి. 23 సం॥లు దొర్లిపోయాయి. ఫైనాన్స్ పెట్టుబడికి సంబంధించి మాత్రం “అంతా భద్రం”గానే ఉంది. కొంతకాలం వారు, ఇంకొంతకాలం వీరు. సారంలో మార్పులేనంత కాలం ఎవరు ఓడితేనేమి? ఎవరు గెలిస్తే నేమి? ఇది ఫైనాన్స్ పెట్టుబడి ఆలోచన. నేడు మన దేశంలో ఆమ్ ఆద్యీ జపం ఆగలేదు. ఖాస్ ఆద్యీ సేవా ఆగలేదు. కాని ప్రత్యేకతేంటంటే ఇప్పుడు చెప్పే చేస్తున్నారు పాలకులు. అది ఢిల్లీ స్థాయిలో అంబానీ సేవ కావచ్చు! మన రాష్ట్ర స్థాయిలో జి.వి.కె సేవ కావచ్చు! అన్నీ బహిరంగంగా కన్నడుతున్నవి.

ఇక సంస్కరణల విషయం చూద్దాం. రక్షణ మంత్రి వద్దన్నా డిఫెన్స్ రంగంలో ఎఫ్డిఐ పెంపుదలకు, టి.ఎల్. శంకర్ కమిటీ వారించినా కోల్ ఇండియా పునర్ వ్యవస్థీకరణకు ప్రధాని

నిర్ణయించడం దేనికి నిదర్శనం? (బహుశా ఓట్లు పోతాయేమోనన్న భయంతో కావచ్చు) నలుగురు కేంద్ర మంత్రులు అభ్యంతరం చెప్పినా గ్యాస్ ధర రెట్టింపు (4.2 డాలర్ల నుండి 8.4 డాలర్లకు) ఎందుకు చేశాడు “మిస్టర్ క్లీన్” గా ప్రాచుర్యం పొందిన మన్మోహన్ సింగ్? పశ్చిమదేశాల ఆర్థిక వ్యవస్థలు కుప్పకూలిన తీరు చూసిన తర్వాత ఇంగితజ్ఞానం వున్న ఎవరైనా బ్యాంకింగ్, ఇన్సూరెన్స్ రంగాల సంస్కరణలకు పచ్చజెండా ఊపుతారా? ఆర్థిక శాస్త్ర గండబేరుండానికి ఇంగితజ్ఞానం లేదనుకోలేం! ఇక మిగిలింది ఒకటే కారణం. దేశ మెటుపోయినా, దేశంలోని ప్రజానీకానికి ఏమైనా తమజేబులు నిండితే చాలు! అనుకునే వారు. అనుకోగలిగిన వారూ నేడు అందలం ఎక్కి మన పాలకులౌతున్నారు.

ఈ విషయంపై స్పష్టత లేనివారు కొందరు తాము భోజనం చేస్తున్నది గొంగట్లోనన్న విషయం అర్థంకాక, భోజనంలో వెంట్రుకలోస్తున్నాయని గోల చేయడం, పరిష్కారానికి కొన్ని గోశాయి చిట్కాలు సూచించడం మనం నేడు చూస్తున్నాం. దీనికి పులకరించే మధ్యతరగతి బుద్ధిజీవుల సంఖ్య తక్కువేమీ కాదు. ఈ అవినీతి విషయంలోకి తర్వాత వద్దాం.

ఫైనాన్స్ పెట్టుబడికి నిరంతరం లాభాలు పోగుబడ్తూనే వుండాలి. ఆ లాభాలకు అడ్డుపడే స్థితి ఏ దేశంలోనైనా వుంటే దాన్ని ధ్వంసం చేస్తారు. తమ “రూల్స్” తాము రాస్తారు. అందుకు



అవసరమైన వాతావరణం సృష్టిస్తారు. నాలుగవ స్తంభం (మీడియా) మూలస్తంభంగా నిలవడం నేడు మనం చూస్తున్నాం. ప్రభుత్వరంగం 'తెల్లవనుగ'ని, దాన్లో డబ్బుకుమ్మరించడమే తప్ప, తిరిగిరాదని, అది 'అసమర్థమైందని' 1990ల్లో సాగిన ప్రచారం ఒక అంటువ్యాధిలా ఎందరి మెదడుల్ని తగులుకుంది? నిరాధారమైన ఈ ప్రచారం ఏ స్థాయిలో సాగిందంటే ప్రభుత్వరంగ వరిశ్రమల కార్మికులు, అధికార్లు అనేకులు ఇది నిజమనుకునేంతగా సాగింది. ఆశ్చర్యమేంటంటే, ప్రైవేటు రంగం ఫలానా దాన్లో సమర్థవంతమైందని రుజువు చేయకుండానే ఈ ప్రచారం సాగింది. అనేకమందిని నమ్మించింది. దేశంలో విద్యుత్ కొరతను ఆధారం చేసుకుని ప్రైవేటు విద్యుత్ ప్లాంట్లు వస్తే కొరత తీరిపోతుందన్న మీడియా ప్రచారం 90వ దశకం ఆరంభంలో సాగింది. ఎన్.రాన్ ఉదంతం తర్వాత అది వికటించింది. తాజాగా "కోల్ గేట్" కుంభకోణం తర్వాత కుడితిలో పడ్డ ఎలకలా గిలగిలా తన్నుకున్న యుపిఎ మరో విష ప్రచారానికి తెరలేపింది. "విద్యుత్ సంక్షోభం ముసురుకొస్తోంది కాబట్టి కోల్ ఇండియాను పునర్ వ్యవస్థీకరించాలని, అందుకు అంతర్జాతీయ స్థాయి సామర్థ్యం గలిగిన కన్సల్టెంట్లను సలహాదారులుగా నియమించాలని పల్లవి అందుకుంది. టెండరు పిలిస్తే మెకెస్సీ, కె.పి.ఎమ్.జి., ఎర్నెస్ట్ & యంగ్, డెల్టాయింట్, క్రిసిల్ వంటి కంపెనీలు పోటీపడ్తున్నాయని, వాటిలో 9ని ఫైనలైజ్ చేశామని చెప్తున్నది. కోల్ ఇండియా లిమిటెడ్, 2012-13లో తన ఉత్పత్తి లక్ష్యం 464.1 మిలియన్ టన్నుల్లో 11.9 మిలియన్ టన్నులు సాధించలేక పోయిందట! కాబట్టి దీన్ని పునర్ వ్యవస్థీకరించాలని సిద్ధమౌతున్నది. నైవేలి లిగ్నైట్ కార్పొరేషన్లో 5 శాతం డిజిన్వెస్ట్మెంటుకు సిద్ధమైంది. తమిళనాడు ప్రభుత్వంతో సహా ఆ రాష్ట్రంలోని అన్ని రాజకీయ పార్టీలు వ్యతిరేకించినా వెనక్కి తగ్గలేదు. సదరు కార్పొరేషన్లో 27 రోజులు సమ్మె చేసి, చివరికి ఆ రాష్ట్ర ప్రభుత్వమే షేర్లు కొనుగోలుకు సిద్ధపడటంతో కథ సుఖాంతమైంది. కానీ డిజిన్వెస్ట్మెంట్ భూతం అలానే ఉంది. ఇదే పరిస్థితి ఒరిస్సాలోని నాల్కోడి. ఎన్.డి.ఏ. కాలం నుండి యుపిఎ-2 వరకూ ప్రయత్నాలు సాగుతూనే ఉన్నాయి. లైసెన్స్, పర్మిట్ రాజ్యం పోవాలన్నారు. మీడియాలోని పాలకవర్గాల అంతేవాసులు పుంఖాను పుంఖాలుగా వ్యాసాలు కుమ్మరించారు. లైసెన్స్ రాజ్యం వల్లే దేశ ప్రగతి ఆగిపోయిందని ప్రచారం చేసిన వారు నేటి దుస్థితికి ఏమి సమాధానం చెప్తారు? అంటే లైసెన్స్ రాజ్యం మంచిదని కాదు.

### అవినీతిని పెంచుతున్న సరళీకృత ఆర్థిక విధానాలు

2 జి స్పెక్ట్రమ్ అవినీతి, వెస్ట్ ల్యాండ్ హెలికాప్టర్ అవినీతి,

బొగ్గు కుంభకోణం, ఆదర్స్ కుంభకోణం మొదలగున్నవి ఇటీవల రోజూ పత్రికలకెక్కుతున్నాయి. మన రాష్ట్రంలో నాడు ఏలేరు కుంభకోణం మొదలు నేటి ఎం.ఆర్ ప్రొపర్టీస్ కుంభకోణం వరకు అనేకం కన్పడుతున్నాయి. ఇదేదో మన దేశానికే సంబంధించిన విషయమైనట్లు కొందరు మాట్లాడుతున్నారు. ఇది అన్ని పెట్టుబడిదారీ దేశాల్లోనూ వున్న సమస్య. ఇటలీ, జపాన్ మొదలగు దేశాల్లో ఎందరు ప్రధానులు, అధ్యక్షులు అవినీతి కుంభకోణాల్లో చిక్కుకుని రాజీనామాలు చేశారో లెక్కలేదు.

నయా ఉదారవాద విధానాలు వేగం పుంజుకోవడంతో కార్పొరేట్ అవినీతి అంగలుపంగలుగా పెరిగినట్లు ఇటీవల ఒక అధ్యయనం తేల్చింది. 1997-2012 మధ్య దశాబ్దపు కాలంలో 115 కంపెనీలు రూ.43,815 కోట్లు అవినీతికి పాల్పడినట్లు ఉత్తిష్ఠఫండ్ ఇండియా లి.కు చెందిన పి.రామకృష్ణ చెప్తున్నారు. దీన్లో తయారీ రంగం వాటా అత్యధికంగా 35 శాతం, ఐ.టి రంగం వాటా 21 శాతం, బ్యాంకింగ్ / ఆర్థిక రంగం వాటా 16 శాతంగా ఆయన తేల్చారు. అప్పులిచ్చిన ఆర్థిక రంగ సంస్థలను మోసం చేసిన వారు 17 శాతం కాగా, ప్రభుత్వాన్ని మోసం చేసిన వారు 13 శాతం, తమ సంస్థల్లో వాటాలు కొన్న మదుపుదార్లను మోసం చేసిన వారు 13 శాతం, పన్నుల ఎగవేత 12 శాతంగా ఈ కంపెనీల మోసాల్ని ఉత్తిష్ఠఫండ్ ఇండియా లి. తేల్చింది.

ఫైనాన్స్ పెట్టుబడికి నిరంతరం లాభాలు చేకూర్చిపెట్టే పాలకులను వెతుక్కునే పని కూడా అదే చేస్తుంది. 1991లో మన్మోహన్ సింగ్ హఠాత్తుగా ఆర్థికమంత్రిగా ఊడిపడలేదు. 1982-85 మధ్య రిజర్వు బ్యాంకు గవర్నర్ గా పనిచేసి, ఆ తర్వాత ప్రపంచ బ్యాంకులో ఉద్యోగానికి పోయిన వ్యక్తిని, రాజకీయాలంటే అసలు సంబంధమే లేని వ్యక్తిని, బహుశా దేశ చరిత్రలో మొదటిసారి 'బయటివాణ్ణి' ఆర్థిక మంత్రిగా చేశారు. అవసరమైన భూమికను ఈయన ఏర్పాటు చేసిన తర్వాత కాంగ్రెస్ ఓడి, యునైటెడ్ ఫ్రంట్ ప్రభుత్వమొస్తే మాజీ హార్వర్డ్ లాయర్ చిదంబరం (అప్పుడు తమిళమానిల కాంగ్రెస్) ఆర్థిక మంత్రి అయ్యాడు. మాంటేగ్ సింగ్, విజయ్ కేల్కర్, రంగరాజన్, గీతాక్రిష్ణన్ మొదలగు వారంతా ప్రభుత్వమేదైనా సంస్కరణలు ఆగకుండా చూసుకుంటున్నారు.

పకడ్బందీ ప్రణాళికతో అమలౌతున్న ఈ విధానాన్ని మనమూ పకడ్బందీ ప్రణాళికతోనే ప్రతిఘటించాలి. అందుకు సన్నద్ధమౌదాం.

\*\*\*


- ఆర్. సుధాభాస్కర్



# ఐసిడిఎస్ ను ప్రైవేటుపరం చేస్తే సహించం!



ఐసిడిఎస్ పరిరక్షణ, ఉద్యోగుల సమస్యల పరిష్కారానికి పోరు ఉధృతం చేస్తామని, ఐసిడిఎస్ సంస్థను ప్రైవేట్‌పరం చేస్తే ప్రతిఘటిస్తామని, అంగన్‌వాడీల సమస్యలు పరిష్కరించకుంటే నిరవధికంగా సమ్మెకు దిగుతామని సిఐటియు మెదక్ జిల్లా అధ్యక్షులు కె.రాజయ్య అన్నారు. జూలై 10న అంగన్‌వాడీ ఉద్యోగుల సమస్యలు పరిష్కరించాలని రాష్ట్ర వ్యాప్త పిలుపులో భాగంగా, మెదక్ కలెక్టర్ కార్యాలయం ముందు ధర్నా నిర్వహించారు. సంగారెడ్డిలోని ప్రభుత్వ ఐటిఐ నుండి జిల్లా కలెక్టర్



కార్యాలయం వరకు వేలాదిమందితో ర్యాలీ నిర్వహించారు. కలెక్టర్ కార్యాలయం ముందు సుమారు 4 గంటల పాటు బైటాయింపు చేశారు. జిల్లా అడిషనల్ జె.సి. కి డిమాండ్లతో కూడిన వినతిపత్రాన్ని ఇచ్చారు.

\*\*\*

## తిండికి నోచని బతుకులు... ఇంటిపనివారలు

గృహ కార్మికులు పొద్దుస్తమానం కష్టం చేసినా కడుపు నిండా తిండికి కూడా నోచుకోవడం లేదని సిఐటియు రాష్ట్ర ఉపాధ్యక్షురాలు ఎస్.పుణ్యవతి ఆవేదన వ్యక్తం చేశారు. స్నేహ ఇంటి పనివారల సంక్షేమ సంఘం (ఐద్వా), సిఐటియు హైదరాబాద్ నగర కమిటీ ఆధ్వర్యంలో తేది. 2.7.2013న కార్మిక శాఖ కార్యాలయం (అంజయ్య భవన్) ముందు ధర్నా జరిగింది. ఈ సందర్భంగా పుణ్యవతి మాట్లాడుతూ అనేక పోరాటాల ఫలితంగా ఇంటి పనివారలను గృహ కార్మికులుగా గుర్తించారని, కాని వారికి ఎలాంటి గుర్తింపు కార్డులూ లేవని అన్నారు. ఫలితంగా వారికి చట్టబద్ధ హక్కులు వర్తించడం లేదని ఆవేదన వ్యక్తం చేశారు. నగరాల్లో లక్షలాది మంది మహిళలు ఇళ్లల్లో పాచి పనులు చేస్తున్నారని, ఉదయం 7 గంటల నుంచి రాత్రి 7 గంటల వరకు కష్టించినా కుటుంబాన్ని వెళ్లదీయడం కష్టమవుతోందని చెప్పారు. దీంతో పిల్లలను కూడా పనిలోకి దింపాల్సిన దౌర్భాగ్య స్థితిలో గృహ కార్మికులున్నారని చెప్పారు. 'ప్రభుత్వానికి తీరిక లేకపోతే మేమే వారి పేర్లు నమోదు చేయిస్తాం... మీరు కార్డులు ఇస్తారా?' అని ప్రశ్నించారు. వైద్యం వ్యాపారమయమైన నేటి స్థితిలో చేయి పడితే రూ. 200-300 చెల్లించుకోవాల్సి వస్తోందని, చాలీచాలని జీతాలతో గడుపుతున్న వీరికి ఇ.ఎస్.ఐ సౌకర్యం కల్పించాలని డిమాండ్ చేశారు. హక్కుల కోసం కార్మికులంతా ఐక్య పోరాటాలు నిర్వహించాలని కోరారు. సంఘం రాష్ట్ర కార్యదర్శి ఆశాలత మాట్లాడుతూ నిత్యావసర వస్తువులు, కూరగాయల ధరలు విపరీతంగా పెరిగాయని, అందుకనుగుణంగా గృహ కార్మికుల



వేతనాలు లేవని చెప్పారు. వారికి జనశ్రీ యోజన, ఆర్.ఎస్.బి.వై వంటి ఆరోగ్య పథకాలను వర్తింప చేయాలని డిమాండ్ చేశారు. కార్మికుల వాటాలేని ఇ.ఎస్.ఐ, పి.ఎఫ్, ఇన్సూరెన్స్ సౌకర్యాలు కల్పించాలన్నారు.

**సమస్యల పరిష్కారానికి కృషి : కమీషనర్**

వినతిపత్రంలో పొందుపరచిన సమస్యలను పరిష్కరించేందుకు తగిన విధంగా కృషి చేస్తామని కార్మిక శాఖ కమీషనర్ ఆశోక్ చెప్పారు. ధర్నా వద్దకు వచ్చి కార్మికులనుద్దేశించి ఆయన మాట్లాడారు. మీరు కోరుతున్న కోర్కెలు న్యాయంగానే ఉన్నాయి. వాటిని చర్చించి పరిష్కరించేందుకు తగిన నిర్ణయాలు చేస్తాం' అని హామీ ఇచ్చారు. ఈ కార్యక్రమానికి సిఐటియు నగర ఉపాధ్యక్షులు ఎస్.డి ఆరీఫ్ అధ్యక్షత వహించగా కార్యదర్శి ఎన్.పద్మ, సంక్షేమ సంఘం అధ్యక్షురాలు ఎం.వినోద, ఐద్వా నగర అధ్యక్ష కార్యదర్శులు శశికళ, మీన, లక్ష్మమ్మ, సి.అరుణ తదితరులు పాల్గొన్నారు.

✱



# వస్తువు కంటే తక్కువగా... మహిళను చిత్రిస్తున్న సంస్కృతి



ప్రపంచీకరణ, ప్రైవేటీకరణ విధానాలు ప్రజల మనస్సులను, ఆలోచనలను, ప్రవర్తనను సైతం లొంగ దీసుకునేందుకు పూనుకుంటున్నాయని, ఫలితంగా మహిళను వస్తువుకంటే హీనంగా చూసే సంస్కృతి అభివృద్ధి అవుతోందని ప్రముఖ రాజకీయ విశ్లేషకులు, ప్రజాశక్తి సంపాదకులు తెలకపల్లి రవి ఆందోళన వ్యక్తం చేశారు. సిఐటియు నగర కమిటీ ఆధ్వర్యంలో తేది. 26.6.2013న సుందరయ్య విజ్ఞాన కేంద్రంలో 'మహిళలపై పెరుగుతున్న హింస - కారణాలు - పరిష్కారాలు' అనే అంశంపై సెమినార్ జరిగింది. ఈ సందర్భంగా ఆయన మాట్లాడుతూ మార్కెట్ విస్తరణలో తమ వస్తు వ్యాపారంలో భాగంగా మహిళను హీనాతిహీనంగా చిత్రిస్తున్నారని చెప్పారు. మహిళలపై జరుగుతున్న దాడులు, హత్యలు, అత్యాచారాలు చూస్తుంటే నాగరిక సమాజంలోనే ఉన్నామా? అన్న అనుమానం కలుగుతోందని ఆవేదన వ్యక్తం చేశారు.

తెనాలి ఘటన, హైదరాబాద్ లో సాఫ్ట్ వేర్ ఇంజనీర్ హత్య వంటి పరమ పైశాచిక శాడిస్టు ధోరణులు చూడడం బాధాకరమన్నారు. ప్రైవేటీకరణ విధానాల ఫలితంగా ఉద్యోగ భద్రత లేదు.. పని ప్రదేశాల్లో లైంగిక వేధింపులు జరుగుతున్నా పట్టించుకునే నాథులు లేరు. ఇలాంటి పరిస్థితిలో రాత్రివేళల్లో మహిళలు ఎందుకు బయటకొస్తున్నారని వికృత వ్యాఖ్యానాలు చేస్తున్నారని విమర్శించారు. అర్ధరాత్రి మున్సిపల్ మహిళలు నగరాలను శుభ్రం చేస్తున్నారు. ఆసుపత్రులలో రాత్రి షిఫ్ట్ లో పనిచేస్తున్నారు. ఒక్కమాటలో చెప్పాలంటే మహిళలంటేనే శ్రమ

అని చెప్పారు. వికృత వ్యాఖ్యానాలు, పాలకులు ఈ వాస్తవాన్ని గమనించే స్థితిలో లేరని విమర్శించారు. ఫ్యాషన్ షోలకు భద్రతగా ఉన్నవారే మహిళలు ధరిస్తున్న దుస్తులపై విమర్శలు చేయడం విడ్డూరంగా ఉందన్నారు. మూల్, కమూల్, గోల్ మూల్ సంస్కృతిలో ఉన్నామని చెప్పారు. సాంస్కృతిక కాలుష్యానికి వ్యతిరేకంగా, మార్కెట్ సంస్కృతిపై కత్తిగట్టాలని పిలుపునిచ్చారు. రాజకీయ, ఆర్థిక, సామాజిక సమానత్వం కోసం పోరాడాల్సిన అవసరం అందరిపైనా ఉందన్నారు.

ఐదవ నగర కోశాధికారి నాగలక్ష్మి, శ్రామిక మహిళా సమన్వయ కమిటీ నగర కన్వీనర్ పద్మశ్రీ మాట్లాడుతూ మహిళలపై హింస రోజురోజుకు అధికమవుతోందని ఆందోళన వ్యక్తం చేశారు. వీటిని అదుపు చేయాల్సిన ప్రభుత్వాధికారులు, ప్రజా ప్రతినిధులు పుండుమీద కారం చల్లినట్లుగా నేరగాళ్ళను వదిలి బాధిత మహిళలనే తప్పుబడుతూ వికృత వ్యాఖ్యానాలు చేస్తున్నారని విమర్శించారు. రాష్ట్రంలో విచ్చలవిడిగా జరుగుతోన్న మద్యం అమ్మకాలను నియంత్రించాలని, సినిమాలు, టీవీ ఛానళ్ళలో మహిళలపై అశ్లీల చిత్రీకరణను ఆపాలని డిమాండ్ చేశారు. సిఐటియు నగర కార్యదర్శి జె.వెంకటేశ్ మాట్లాడుతూ ప్రజల్లో చైతన్యం కలిగించేందుకు విస్తృత కార్యక్రమాలు నిర్వహిస్తామన్నారు. ఈ సెమినార్ కు నగర కార్యదర్శి పద్మ అధ్యక్షత వహించగా, ఉపాధ్యక్షులు కె.ఈశ్వర్ రావు, ఎస్.డి. ఆరీఫ్, మల్లేశ్, ఉన్ని కృష్ణన్, తదితరులు పాల్గొన్నారు.



జూలై 5న అంగన్ వాడీ వర్కర్స్ & హెల్పర్స్ యూనియన్ మలక్ పేట జోన్ కమిటీ ఆధ్వర్యంలో హైదరాబాద్ లో ప్రభుత్వ బిడ్డిబొమ్మను దగ్ధం చేస్తున్న దృశ్యం



జూలై 3న హైదరాబాద్, మలక్ పేట ప్రాజెక్టు ఆఫీస్ ముందు ధర్నా చేస్తున్న అంగన్ వాడీ ఉద్యోగులు



## పెండింగ్ వేతనాలు, డి.ఎ. కోసం కల్లూరు ఎ.ఇ. ఆఫీసు దిగ్బంధం



విద్యుత్తు శాఖలో కర్నూలు డివిజన్ పరిధిలోని కల్లూరు సెక్షన్ నందు పనిచేస్తున్న కాంట్రాక్టు కార్మికులకు సంవత్సరం నుండి డి.ఎ. లేదు. మూడునెలల నుండి జీతాలు పెండింగ్లో ఉన్నందున యునైటెడ్ ఎలక్ట్రిసిటీ ఎంప్లాయిస్ యూనియన్ (సిఐటియు) ఆధ్వర్యంలో జూలై 9న కల్లూరు అసిస్టెంట్ ఇంజనీరు కార్యాలయాన్ని దిగ్బంధించారు. ఈ కార్యక్రమంలో ఆ యూనియన్ రాష్ట్ర సహాయ కార్యదర్శి పి. నాగరాజు, కర్నూలు డివిజన్ గౌరవాధ్యక్షులు, సిఐటియు జిల్లా నాయకులు జి.నరసింహ, నగర నాయకులు చలపతి పాల్గొన్నారు. ఈ సందర్భంగా వారు మాట్లాడుతూ విద్యుత్ శాఖ యాజమాన్యం విద్యుత్తరంగంలో పనిచేస్తున్న కాంట్రాక్టు కార్మికులందరికీ ప్రతి నెల 7వ తేదీలోపు

ఆన్లైన్ ద్వారా చెక్ల రూపంలో జీతాలు, ఇ.పి.ఎఫ్, ఇ.ఎస్.ఐ, ఇన్సూరెన్స్ చెల్లించాలని, ఆ విధంగా చెల్లించని కాంట్రాక్టరు టెండర్స్ను తక్షణమే రద్దు చేసి బ్లాక్ లిస్టులో పెట్టాలని స్పష్టమైన ఆదేశాలు ఇచ్చింది. అయితే అధికారులు, కాంట్రాక్టర్లు కుమ్మక్కైనందు వల్లనే ఇక్కడ పనిచేస్తున్న కాంట్రాక్టు కార్మికులకు 2012 జనవరి నుండి నేటి వరకు డి.ఎ. చెల్లించలేదు. మూడు నెలలు జీతాలు పెండింగ్లో ఉన్నాయి. దీనికై అసిస్టెంట్ ఇంజనీరు కార్యాలయాన్ని నిర్బంధించడం జరిగిందని చెప్పారు. ప్రతి నెల 7వ తేదీలోపు జీతాలు, ఇ.పి.ఎఫ్, ఇ.ఎస్.ఐ, ఇన్సూరెన్స్ అమలు కాకపోతే విధి నిర్వహణలో కార్మికులు విత్యుత్ షాక్కు గురై మరణిస్తే, ఆ కార్మికుని కుటుంబానికి రావలసిన పెన్షన్ సౌకర్యం, 5 లక్షల రూపాయల నష్టపరిహారం, ఇ.ఎస్.ఐ.లో వైద్య సౌకర్యాలు ఆ కుటుంబం కోల్పోతుందని, దీనికి డివిజనల్ ఇంజనీరు పూర్తి బాధ్యత వహించాలని డిమాండ్ చేశారు. ఈ సందర్భంగా కల్లూరు అసిస్టెంట్ ఇంజనీరు రామ సుబ్బారెడ్డి కాంట్రాక్టరుతో ఫోన్లో మాట్లాడి త్వరలోనే పెండింగ్లో వున్న జీతాలు చెల్లిస్తామని హామీ ఇవ్వడంతో దిగ్బంధం విరమించడం జరిగింది. ఈ కార్యక్రమంలో ఖాజబంధన్ నవాబ్, లక్ష్మన్న, శ్రీనివాసులు, నాగేశ్వరరావు, వెంకటయ్య ఎ.పి.ఎస్.ఇ.బి హమాలీ వర్కర్స్ యూనియన్ కార్యదర్శి మోహన్, నాగరాజు, ఖాన్, విజయ్ తదితరులు పాల్గొన్నారు. ✽

## సివిల్ సప్లయ్స్ హమాలీలకు 'అమ్మ హస్తం' సరుకుల కూలిరేట్ల పెంచాలి

సివిల్ సప్లయ్స్ హమాలీలకు 'అమ్మ హస్తం' సరుకుల కూలిరేట్ల పెంపు, ఇ.ఎస్.ఐ. పథకం అమలు, సొంత గోడౌన్ల నిర్మాణం హమాలీ కార్మికుల న్యాయమైన డిమాండ్లను తక్షణమే పరిష్కరించాలని ఆ సంఘం రాష్ట్ర ప్రధాన కార్యదర్శి కె. ఉమా మహేశ్వరరావు రాష్ట్ర ప్రభుత్వాన్ని డిమాండ్ చేశారు.

సివిల్ సప్లయ్స్ హమాలీల సమస్యలపై జూలై 10న హైదరాబాద్లోని సివిల్ సప్లయ్స్ ఆఫీసు ముట్టడి నిర్వహించారు. ఈ సందర్భంగా ఉమామహేశ్వరరావు మాట్లాడుతూ రాష్ట్రంలో సివిల్ సప్లయ్స్ శాఖలో పనిచేస్తున్న 7886 మంది హమాలీ కార్మికుల కుటుంబాలకు గత 20 ఏళ్లుగా ఇ.ఎస్.ఐ. పథకం అమలు చేయకుండా రాష్ట్ర ప్రభుత్వం మోసగిస్తోంది. గత సంవత్సరం ఏప్రిల్ 1 నుండి అమలు చేస్తామన్న పౌరసరఫరాల శాఖామంత్రి గారి హామీ నేటికీ అమలుకు నోచుకోలేదు. ప్రభుత్వ అనాలోచిత విధానాల ఫలితంగా హమాలీలకు వైద్య సౌకర్యం అందడం లేదు. వేలాదిమంది హమాలీ కుటుంబాలకు ద్రోహం చేసే విధానాలను తక్షణమే మానుకోవాలని కోరారు.

'అమ్మ హస్తం' సరుకుల పని అదనపు చాకిరీతో కూడుకొన్నది. పైగా 'కారం కోరుతో' హమాలీలు ఇబ్బందులు పడుతున్నారు. హమాలీల కష్టాన్ని గుర్తించకుండా నామమాత్రపు కూలి

చెల్లించేందుకు రాష్ట్ర ప్రభుత్వం సిద్ధపడటం సరియైంది కాదు. బియ్యం, గోధుమలు పనులతో పోల్చితే అమ్మహస్తం సరుకులకు 2-3 రెట్లు అదనంగా పని చేయాల్సి వస్తుంది. వాస్తవాలను పరిగణనలోకి తీసుకొని 'అమ్మహస్తం' సరుకుల పనికి 25 కిలోల సంచికి రూ.5/-లు ఇవ్వాలని రాష్ట్ర ప్రభుత్వాన్ని డిమాండ్ చేశారు.


సివిల్ సప్లయ్స్ కార్పొరేషన్ కమీషనరేట్ను ముట్టడించిన సందర్భంగా సిఐటియు రాష్ట్ర కార్యదర్శి కె. ఉమామహేశ్వరరావుతో సహా 300 మంది కార్మికులను అరెస్టు చేశారు. ✽



**108 సమ్మె సందర్భంగా జూలై 24న అనంతపురంలో నిరసన తెలియజేస్తున్న 108 ఉద్యోగులు**



# విద్యుత్ రంగం ప్రభుత్వ ఆధీనంలో ఉండాలి - ఎం.ఎల్.సి. బాలసుబ్రహ్మణ్యం



విద్యుత్ రంగం సంక్షోభంలో ఉన్నదని ప్రైవేటుపరం కాకుండా కాపాడుకోవాలని, విద్యుత్ ఉద్యోగులకు ఎం.ఎల్.సి. విరపు బాలసుబ్రహ్మణ్యం పిలుపునిచ్చారు.

జూలై 6వ తేదీన నెల్లూరు టౌన్ హాలు నందు యునైటెడ్ ఎలక్ట్రిసిటీ ఎంప్లాయిస్ యూనియన్ ఎపిఎస్పిడిసిఎల్ కమిటీ 4వ మహాసభ జరిగింది. మహాసభకు ముఖ్యఅతిథిగా విచ్చేసిన ఆయన మాట్లాడుతూ విద్యుత్ ఉద్యోగులు తమ హక్కుల సాధనకు మాత్రమే పోరాటాలు పరిమితి కాకుండా ప్రజల సమస్యలపై స్పందించాలని ప్రజా పోరాటాలు చేయాలని అన్నారు.

సిఐటియు రాష్ట్ర ప్రధాన కార్యదర్శి ఆర్.సుధాభాస్కర్ మాట్లాడుతూ ప్రభుత్వం ప్రజలపై విద్యుత్ భారాలు మోపుతున్నదని, ఇంధన సర్దుబాటు పేరుతో ప్రజల నడ్డి విరుస్తున్నదని, విద్యుత్ కోతలు పెరిగాయని విమర్శించారు. మరో ముఖ్య అతిథి ఎపిఎస్పిడిసిఎల్ చీఫ్ ఇంజనీర్ రామ్సింగ్ మాట్లాడుతూ ఉద్యోగుల సమస్యలు పరిష్కరించడంలోను, వేతనాలు పెంచుకోవడంలోను, కాంట్రాక్టు కార్మికులకు ఉద్యోగ భద్రత కల్పించుటలోను యుఇఇయు కార్మికులకు అండగా

ఉన్నదని, విద్యుత్ సంస్థలోని ప్రతి అధికారి దృష్టిలో ఉన్నదని అన్నారు. యుఇఇయు రాష్ట్ర కార్యదర్శి ఎన్. కిరణ్ మాట్లాడుతూ విద్యుత్ ఉద్యోగులు ఎదుర్కొంటున్న సమస్యలు పరిష్కారం కొరకు పోరాటాలకు ప్రణాళిక సిద్ధం చేస్తున్నామని, తమ సంఘం రాష్ట్ర వ్యాప్తంగా ఉద్యమిస్తుందని చెప్పారు.

మహాసభకు అధ్యక్షులుగా జి.వి.శివప్రసాద్ వ్యవహరించారు. ఈ కార్యక్రమంలో నెల్లూరు సూపరింటెండింగ్ ఇంజనీర్ కె.నంద కుమార్, డివిజనల్ ఇంజనీర్లు సి.హెచ్. శ్రీమన్నారాయణ, వెంకటేశ్వర్లు, జగన్మోహన్ రెడ్డి, విజయకుమార్ రెడ్డి, పి.అనిల్ కుమార్, ఎ.పి.ఎస్.ఇ.ఇ.యు 327 రాష్ట్ర కార్యదర్శి ఆర్. సాయిబాబు, యుఇఇయు రాష్ట్ర అధ్యక్షులు దుగ్గిరాల సూరిబాబు, ఎస్పిడిసిఎల్ ప్రధాన కార్యదర్శి ఎన్.శివశంకర్, జిల్లా కార్యదర్శి యం.హనుమంతరావు తదితరులు పాల్గొన్నారు.

మహాసభలో నూతన కమిటీని ఎన్నుకున్నారు. ఆఫీసు బేరర్లు 15 మంది, మొత్తం నూతన కమిటీ 21 మందితో ఎన్నుకున్నారు. అధ్యక్ష, కార్యదర్శులుగా ఎస్.కె.ఖాజావలి, ఎన్.శివశంకర్, కోశాధికారి ఎం.మణి తదితరులు ఎన్నికయ్యారు.

## బేవరేజ్ హమాలీలకు సంక్షేమ పథకాలు అమలు చేయాలి

కార్పొరేషన్ పరిధిలోని హమాలీలకు వర్తింప చేస్తున్న ప్రభుత్వ సంక్షేమ పథకాలను బేవరేజ్ హమాలీలకు కూడా వర్తింప చేయాలని బేవరేజ్ హమాలీ వర్కర్స్ యూనియన్ నాయకులు కోరారు. అనంతపురంలోని ఇండియన్ మేడ్ ఫారెన్ లిక్కర్స్ సంస్థలో పని చేస్తున్న ఐఎంఎల్ బేవరేజ్ హమాలీలు జూలై 6న భోజన విరామ సమయంలో స్థానిక క్రిష్ణకళా మందిరం వద్ద నుంచి తహశీల్దార్ కార్యాలయం వరకు ప్రదర్శన నిర్వహించారు. ఈ సందర్భంగా సిఐటియు జిల్లా కార్యదర్శి ఇ.ఎస్. వెంకటేశ్ మాట్లాడుతూ ఐఎంఎల్ బేవరేజ్ కార్పొరేషన్ డిపో హమాలీల సేవల ద్వారా ప్రభుత్వానికి వేల కోట్ల రూపాయలు ఆదాయం సమకూరుతోందన్నారు. ప్రభుత్వం నుంచి ఏ విధమైన సంక్షేమ పథకాలు అమలు కావడం లేదన్నారు. పని చేసే సమయాల్లో ప్రమాదాలకు గురైతే హమాలీల కుటుంబాలకు రక్షణ లేదన్నారు. ప్రమాద బీమా, పి.ఎఫ్, ఇ.ఎస్.ఐ., గుర్తింపు కార్డులు, యూనిఫాం, బోనస్, దహన సంస్కారాలకు ఆర్థిక సాయం




అందించాలన్నారు. కూలీ రేటు పెంచాలని, అలాగే అర్హులైన హమాలీలకు ప్రమోషన్ సౌకర్యాలు తదితర పథకాలు అమలు చేయాలని కోరారు. అనంతరం తహశీల్దార్ కు డిమాండ్లతో కూడిన వినతిపత్రం సమర్పించారు.

ఈ కార్యక్రమంలో బేవరేజ్ హమాలీ యూనియన్ అధ్యక్ష, కార్యదర్శులు సూరి, పెద్దన్న, నాయకులు ఆంజనేయులు, అమర్నాథ్, విశ్వనాథరెడ్డి, రాముడు, సత్యనారాయణ, బాలచెన్నారెడ్డి, వేణుగోపాల్ రావు, వెంకటరామిరెడ్డి, క్రిష్ణ కుమార్, నారాయణ తదితరులు పాల్గొన్నారు.



# విద్యుత్ కార్మికులారా పోరాటాలకు సిద్ధంకండి!



యునైటెడ్ ఎలక్ట్రిసిటీ ఎంప్లాయిస్ యూనియన్ (సిఐటియు) జూలై 5న నెల్లూరు నగరంలో స్కూటర్ ర్యాలీ నిర్వహించింది.

ఈ సందర్భంగా యుఇఇయు రాష్ట్ర ప్రధాన కార్యదర్శి ఎన్.కిరణ్ స్కూటర్ ర్యాలీని ప్రారంభించి మాట్లాడుతూ విద్యుత్ రంగం సంక్షోభంలో ఉన్నదని, దానికి ప్రభుత్వ విధానాలే

కారణమని విమర్శించారు.

ఈ కార్యక్రమంలో సిఐటియు జిల్లా అధ్యక్షులు ఎం.మోహన్ రావు, రాష్ట్ర అధ్యక్షులు దుగ్గిరాల సూరిబాబు, రాష్ట్ర ఆర్గనైజింగ్ కార్యదర్శి పి.పెంచల ప్రసాద్, రాష్ట్ర కమిటీ సభ్యులు డి.శీనయ్య, జె.మహేష్, జిల్లా కార్యదర్శి యం.హనుమంత రావు, నెల్లూరు డివిజన్ అధ్యక్షులు ఈదూరు ఆదెయ్య, ఎస్.పి.డి.సి.ఎల్ కమిటీ ఆర్గనైజింగ్ కార్యదర్శి ఎస్.కె.ఖజావలి, నెల్లూరు నగర అధ్యక్షులు బి.జయశంకరరావు, జిల్లా ఉపాధ్యక్షులు ఎస్.కె.షావుల్ హమీద్, డివిజన్ నాయకులు ఎ.హనుమంతరావు, ఎ.గిరిబాబు, జి.జనార్ధన్, జె.నాగేశ్వరరావు, కె.పరందామయ్య, కాంట్రాక్టు లేబర్ల నాయకులు జె.కేశవరాజు, టి.సుమన్, ఎన్.సురేంద్ర తదితరులు పాల్గొన్నారు.

## కోల్ ఇండియా వేతన ఒప్పందాన్ని వెంటనే అమలు చేయాలి

సింగరేణి కాంట్రాక్ట్ కార్మికుల సంఘం ఆధ్వర్యంలో జూన్ 17న హెడ్ ఆఫీసు వద్ద భారీ సంఖ్యలో ధర్నా నిర్వహించటం జరిగింది. ధర్నాకు ముందు స్థానిక సిఐటియు కార్యాలయం నుండి ప్రదర్శనగా బయలుదేరి హెడ్ ఆఫీస్ కు చేరారు. అనంతరం సుమారు 2.30 గం||ల పాటు ధర్నా చేశారు. ఈ ధర్నాలో కోల్ ఇండియా వేతనాలు సింగరేణిలోని అన్ని విభాగాల కార్మికులకు వెంటనే అమలు చేయాలని, సమాన పనికి సమాన వేతనం ఇవ్వాలని, చట్టబద్ధంగా ఇవ్వాల్సిన బోనస్, సెలవులు ఇవ్వాలని, మెటర్నిటీ, వైద్యం, క్యాంటిన్ సౌకర్యం కల్పించాలని, కన్వేయన్స్, ఓ.బి.ట్రాబ్స్ పోర్ట్, మైబ్రే ఫారెస్ట్ తదితర విభాగాల కార్మికులకు పి.ఎఫ్ అమలు చేయాలని, పాస్ పుస్తకాలు, స్లిప్పులు ఇవ్వాలని, కాంట్రాక్టర్ల వేధింపులకు గురి చేస్తున్న కాంట్రాక్ట్లపై చర్య తీసుకోవాలని నినదించారు. అనంతరం జి.ఎం. పర్సనల్ పురుషోత్తం కి మెమోరాండం ఇచ్చి సమస్యలపై చర్చించటం జరిగింది. పురుషోత్తం మాట్లాడుతూ కోల్ ఇండియా ఒప్పందం మేరకు పెరిగిన వేతనాల అమలుకు ఇద్దరు అధికారులను పంపి అమలు జరుపుతున్న ప్రాంతాల్లో పరిశీలించి, సింగరేణిలో కూడా అమలు జరుపుతామని హామీ ఇచ్చారు. అనంతరం జరిగిన సభలో సిఐటియు రాష్ట్ర అధ్యక్షులు ఎం. సాయిబాబు గారు ప్రసంగిస్తూ, కోల్ ఇండియా ఒప్పందం జరిగి 8 నెలలు అవుతున్నా ఇప్పటి



వరకు పెరిగిన వేతనాలు చెల్లించక పోవటం శోచనీయమని, సింగరేణి యాజమాన్యం కాంట్రాక్ట్ కార్మికుల పట్ల సవతి తల్లి ప్రేమ చూపుతుందని అన్నారు. సిపిఎంపార్టీ రాష్ట్ర కమిటీ సభ్యులు కాపాలి ఐలయ్య ప్రసంగిస్తూ బొగ్గు బ్లాక్లను ప్రైవేటు వారికి ఇష్టానుసారంగా కేటాయింపులు జరిపి 1లక్షా 86వేల కోట్ల రూ||ల అవినీతికి మాజీ కేంద్ర మంత్రి దాసరి నారాయణరావు లాంటి వారు పాలుపడ్డారని విమర్శించారు. కార్మికుల పోరాటాలకు సిపిఎం పార్టీ సంపూర్ణ మద్దతు తెలియచేస్తుందన్నారు. ఈ సభకు ఎస్.సి.కె.ఎస్. రాష్ట్ర ఉపాధ్యక్షులు సాయిలు అధ్యక్షత వహించగా, డివిజన్ నాయకులు కొండపల్లి శ్రీధర్ వందన సమర్పణ చేశారు. ఈ కార్యక్రమంలో సిపిఎం పార్టీ కొత్తగూడెం డివిజన్ కార్యదర్శి అశవరపు నారాయణ సంఘీభావం తెలిపారు.

CMSA (NPM) CA/VAల యూనియన్ రాష్ట్ర సదస్సు జూన్ 23న హైదరాబాద్లోని సుందరయ్య విజ్ఞాన కేంద్రంలో జరిగింది. సదస్సులో నూతన రాష్ట్ర కమిటీని ఎన్నుకున్నారు.

రాష్ట్ర అధ్యక్ష ప్రధాన కార్యదర్శులుగా ఎం.ప్రసాద్, కె.నతీష్ కుమార్, ఉపాధ్యక్షులుగా మల్లు వెంకటేశ్వర్లు, పి.యేసుదాస్, కార్యదర్శులుగా కోట కిషోర్ బాబు, ఓబులయ్య,

కోశాధికారిగా శ్యామల ఎన్నికయ్యారు. కమిటీ సభ్యులుగా మైలా వెంకట రామరాజు, కె.గురువయ్య, వి.కృష్ణమూర్తి, కె.ప్రసాద్, జి.రామయ్య, బి.నాగేశ్వరరావు, సబిత, చెన్నయ్య, కె.అంకినీడు ప్రసాద్, ఎ.వి.పాండురంగారావు, కామరాజు, కె.కృష్ణ, డి.ప్రభావతి, సి.హెచ్.దుర్గా ప్రసాద్, బి.వెంకటస్వామి, బాలా వెంకటయ్యలు ఎన్నికయ్యారు.

**CMSA (NPM)**  
**యూనియన్ నూతన కమిటీ**



# ఐకెపి ఉద్యోగుల సమస్యలు పరిష్కరించాలి

ఐ.కె.పి. ఉద్యోగుల సమస్యలు పరిష్కరించాలని సిఐటియు గుంటూరు జిల్లా కార్యదర్శి వై.నేతాజి డిమాండ్ చేశారు. జూలై 14న గుంటూరు జిల్లా సిఐటియు కార్యాలయంలో జరిగిన ఐకెపి ఉద్యోగుల రెండు రోజుల శిక్షణా తరగతుల ముగింపు సభలో ఆయన ప్రసంగించారు. శిక్షణా తరగతులకు వి.ఓ.ఏ. ల సంఘం జిల్లా అధ్యక్షులు ఎం.కుమారి ప్రిన్సిపాల్ గా వ్యవహరించారు. ఈ తరగతులలో “ప్రభుత్వ విధానాలు, స్కీం వర్క్లపై ప్రభావం” అంశాన్ని సిఐటియు జిల్లా ఉపాధ్యక్షులు కాపు శ్రీనివాస్, ‘భారత కార్మికోద్యమ చరిత్ర’ అంశాన్ని సిఐటియు జిల్లా ప్రధాన కార్యదర్శి సి.హెచ్.నాగబ్రహ్మచారి, ‘వర్గాలు - వర్గ పోరాటాలు’ అంశాన్ని సిఐటియు జిల్లా అధ్యక్షులు ఈమని అప్పారావు, ‘ట్రేడ్ యూనియన్



పని విధానం’ అంశాన్ని సిఐటియు జిల్లా కార్యదర్శి వై.నేతాజి బోధించారు.

## మెడికల్ & హెల్త్ ఉద్యోగుల సమస్యల పరిష్కారానికి ఐక్య పోరాటం



మెడికల్ & హెల్త్ ఉద్యోగుల సమస్యల పరిష్కారం కోసం ఉద్యోగులంతా ఐక్యంగా పోరాటాలు చేయాలని యునైటెడ్ మెడికల్ & హెల్త్ ఎంప్లాయిస్ యూనియన్ (సిఐటియు) రాష్ట్ర ఉపాధ్యక్షులు టి.వెంకటేశ్వర్లు పిలుపునిచ్చారు. జూలై 7న గుంటూరు జిల్లా సిఐటియు కార్యాలయంలో మెడికల్ & హెల్త్ ఉద్యోగుల సమన్వయ కమిటీ ఆధ్వర్యంలో జరిగిన జిల్లా సదస్సులో ఆయన ప్రసంగించారు. హెచ్.ఐ.వి. కౌన్సిలర్స్ యూనియన్ జిల్లా అధ్యక్షులు ఎన్.సుబ్బారావు అధ్యక్షతన సదస్సు జరిగింది. మెడికల్ & హెల్త్ ఉద్యోగుల సమన్వయ కమిటీ జిల్లా కన్వీనర్ షేక్ హసన్

మాట్లాడుతూ కాంట్రాక్టు ఉద్యోగులందరినీ రెగ్యులరైజ్ చేయాలని, ప్రస్తుతం పని చేస్తున్న వారికి ఉద్యోగ భద్రత కల్పించాలని డిమాండ్ చేశారు. సిఐటియు, జిల్లా కార్యదర్శి వై.నేతాజి ప్రసంగిస్తూ నిత్యావసర వస్తువుల ధరల పెరుగుదలకనుగుణంగా ఉద్యోగుల జీతభత్యాలు పెంచాలని డిమాండ్ చేశారు. ఆర్.ఎన్.టి.సి.పి (టి.బి) కాంట్రాక్టు ఎంప్లాయిస్ యూనియన్ జిల్లా అధ్యక్షులు ఎస్.శామ్యూల్, యూరోపియన్ ఎ.ఎన్.ఎం. ల యూనియన్ నాయకులు కె.అన్నమ్మ, ఎస్.కె.సబీహా, హైరెడ్ ఎ.ఎన్.ఎం. ల యూనియన్ జిల్లా నాయకులు సి.హెచ్.వనజాక్షి, పి.స్వర్ణలత, హెల్త్ అసిస్టెంట్ల నాయకులు జి.వి.రెడ్డి, నర్స్ ప్రాక్టీషనర్ల సంఘం నాయకులు ఎ.సునీతరాణి, యునైటెడ్ మెడికల్ & హెల్త్ ఎంప్లాయిస్ యూనియన్ నాయకులు వి.పద్మజ, ఎం.విజయలక్ష్మి తదితరులు ప్రసంగించారు. జిల్లా, డివిజన్ స్థాయి లో వైద్య, ఆరోగ్య రంగంలోకి అన్ని సంఘాల, క్యాడర్ల ఉద్యోగులు సమన్వయ కమిటీలు ఏర్పాటు చేసుకోవాలని, రెగ్యులరైజేషన్ కోసం, జీతాల పెంపుదల కోసం, పనిభారం తగ్గింపు కోసం ఐక్య ఉద్యమాలు చేయాలని పిలుపునివ్వడం జరిగింది.

## ఉత్తరాఖండ్ వరద బాధితులకు సహాయం

ఉత్తరాఖండ్ వరద బాధితుల సహాయార్థం యునైటెడ్ మెడికల్ అండ్ హెల్త్ ఎంప్లాయిస్ యూనియన్ (సిఐటియు) ప్రకాశం జిల్లా ఆధ్వర్యంలో జూలై 14న ఒంగోలు నగరమందు గల జిల్లా క్షయ నివారణా కార్యాలయము, జిల్లా వైద్య ఆరోగ్య శాఖ కార్యాలయము, పి.పి. యూనిట్, మాతా శిశు వైద్య శాలలందలి అధికారులు, పారామెడికల్ సిబ్బంది మరియు ఐఎంఎన్ఐసి శిక్షణకు హాజరైన మహిళా ఆరోగ్య కార్యకర్తల వద్ద నుండి రెండు రోజులు మధ్యాహ్న భోజన విరామ సమయంలో విరాళాలు సేకరణ చేసి ఐదు వేల రూపాయలు సేకరించారు. విరాళాల సేకరణ కార్యక్రమంలో యుయంహెచ్ఐయు జిల్లా



ప్రధాన కార్యదర్శి తాళ్లూరి వెంకటేశ్వర్లు, జిల్లా ఆర్గనైజింగ్ కార్యదర్శులు జె.వెంకటేశ్వర రెడ్డి, బయ్య శంకర్, వై.సురేష్, చీమకుర్తి మండల కార్యదర్శి బి.వెంకటేశ్, హెల్త్ సూపర్ వైజర్ టి.అమర్ నాథ్ తదితరులు పాల్గొన్నారు.



## ప్రైవేటు విద్యా సంస్థల డ్రైవర్లకు కనీస వేతనాలు ఇవ్వాలి



మెదక్ జిల్లాలో ప్రైవేటు విద్యా సంస్థలలో పనిచేస్తున్న బస్సు డ్రైవర్లకు కనీస వేతనాలు అమలు చేయాలని, కార్మిక చట్టాలను, జి.ఓ. లను అమలు చేయాలని డిమాండ్ చేస్తూ జూలై 8న సంగారెడ్డిలోని డిప్యూటీ కమిషనర్ ఆఫ్ లేబర్ కార్యాలయం ముందు ధర్నా చేశారు. ఈ ధర్నానుద్దేశించి సిఐటియు జిల్లా అధ్యక్షులు కె.రాజయ్య మాట్లాడుతూ, ప్రైవేటు విద్యా సంస్థలు

డ్రైవర్లను దోచుకుంటున్నారని, కనీస వేతనాలు అమలు చేయటం లేదని, కార్మిక చట్టాలను అమలు చేయడం లేదని విమర్శించారు. సమస్యలు పరిష్కరించకపోతే జిల్లా వ్యాప్తంగా సమ్మె చేస్తామని హెచ్చరించారు. వీరికి ఇ.ఎస్.ఐ., పి.ఎఫ్, గుర్తింపు కార్డులు, బోనస్, యూనిఫాం, బూట్లు తదితర సౌకర్యాలు కల్పించాలన్నారు. డ్రైవర్లు ప్రమాదంలో చనిపోతే రూ.5లక్షలు ఎక్స్ గ్రేషియా చెల్లించాలని, ఇన్సూరెన్స్ సౌకర్యం కల్పించాలని ఆయన డిమాండ్ చేశారు.

ఈ ధర్నా కార్యక్రమంలో డ్రైవర్ల సంఘం నాయకులు రుక్మయ్య, అప్పర్, లక్ష్మన్, మల్లేశ్, జాన్, నిజాం, దిల్దార్, ఆంజనేయులు తదితరులు పాల్గొన్నారు. ధర్నా అనంతరం వినతిపత్రం అందజేశారు.

## మున్సిపల్ కార్మికుల సమస్యలు పరిష్కరించాలి

మున్సిపల్ కార్మికుల సమస్యలను వెంటనే పరిష్కరించాలని, పి.ఆర్.సి. ఇవ్వాలని, కనీస వేతనం రూ.10వేలు ఇవ్వాలని, కాంట్రాక్టు వ్యవస్థను రద్దు చేయాలని డిమాండ్ చేస్తూ సిఐటియు ఆధ్వర్యంలో జూలై 8న సంగారెడ్డి లోని మెదక్ జిల్లా కలెక్టరేట్ వద్ద భారీ ధర్నా, బైటాయింపు జరిగింది. 2 గంటలకుపైగా బైటాయించి పెద్దఎత్తున నినాదాలు చేశారు.

ఈ ధర్నాకు సిఐటియు జిల్లా అధ్యక్షులు కె.రాజయ్య హాజరై ప్రసంగించారు. గతంలో ఇచ్చిన హామీలను కూడా రాష్ట్ర ప్రభుత్వం అమలు చేయడంలేదని విమర్శించారు. పర్మినెంటు, కాంట్రాక్టు, ఎన్.ఎం.ఆర్., ఫిక్స్డ్ కార్మికులందరి సమస్యలు పరిష్కరించాలని రాజయ్య డిమాండ్ చేశారు. పి.ఆర్.సి. ని వెంటనే ఇవ్వాలని, కాంట్రాక్టు వ్యవస్థను రద్దు చేయాలని, ఇ.ఎస్.ఐ., పి.ఎఫ్, యూనిఫాం, సబ్బులు, నూనెలు అన్ని అమలుచేయాలని అన్నారు. 364 రోజులు పనిచేసిన వారిని పర్మినెంట్ చేయాలని డిమాండ్



చేశారు. ఇండ్లు, ఇండ్ల స్థలాలు ఇవ్వాలని డిమాండ్ చేశారు.

ఈ ధర్నాలో మున్సిపల్ సంఘం జిల్లా నాయకులు సుధాకర్, సుభాష్, రాములు, లక్ష్మి, రాములమ్మ, మణయ్య, శ్రీకాంత్, తదితరులు పాల్గొని, ప్రసంగించారు. ఈ ధర్నాలో సంగారెడ్డి, అందోల్, మెదక్, నదాశివపేట, తదితర మున్సిపల్ కార్మికులు పాల్గొన్నారు. ధర్నా అనంతరం కలెక్టర్ కి వినతిపత్రం అందజేశారు.

## 108 సిబ్బందిపై దమనకాండను ఆపాలి

108 అంబులెన్స్ సర్వీసులలో పని చేస్తున్న ఉద్యోగులపై రాష్ట్ర ప్రభుత్వం, జి.వి.కె. యాజమాన్యం దమనకాండను ఆపి ఉద్యోగుల సమస్యలను పరిష్కరించాలని జాతీయ కార్మిక సంఘాల కడప జిల్లా నేతలు ప్రభుత్వాన్ని డిమాండ్ చేశారు. తేది.27.8.2013న కడపలోని సిఐటియు జిల్లా కార్యాలయంలో 108 సమ్మెకు మద్దతుగా అన్ని కార్మిక సంఘాల నాయకులతో సమావేశం ఏర్పాటు చేశారు. ఈ సమావేశంలో ఎఐటియుసి జిల్లా కార్యదర్శి సుబ్రహ్మణ్యం, బిఎంఎస్ జిల్లా అధ్యక్షులు శేషయ్య, సిఐటియు జిల్లా ప్రధాన కార్యదర్శి ఎ.రామమోహన్, ఐఎన్ టియుసి జిల్లా ప్రధాన కార్యదర్శి సుబ్బరాయుడు, ఐఎన్ టియుసి జిల్లా నాయకులు జింకా శ్రీనివాసులు, వైఎస్ఆర్



టియుసి జిల్లాకార్యదర్శి సురేష్, సిఐటియు జిల్లా కార్యదర్శి శ్రీనివాసులు రెడ్డి పాల్గొన్నారు.



# ఇది ఓ గవర్నమెంట్ స్కూల్ విజయనాదం

ప్రకాశం జిల్లా, కొరిశపాడు మండలం, దైవాల రావూరు గ్రామ జనాభా ఐదువేలు. ఇక్కడ నాలుగు అంగన్ వాడీ కేంద్రాలు, రెండు మండల పరిషత్ ప్రాథమిక పాఠశాలలు, ఒక జిల్లా పరిషత్ ఉన్నత పాఠశాల ఉన్నాయి. కానీ ఈ పాఠశాలలకు వెళ్ళవలసిన వారిలో సగం మంది విద్యార్థులు సమీపంలోని మేదరమెట్లలో ఉన్న కాన్వెంట్స్ కు వెళ్ళేవారు. కారణం - ప్రభుత్వ పాఠశాలల స్థితి సరిగాలేక! దీంతో వీటి పట్ల నిరాశ చెందిన తల్లితండ్రులు కాన్వెంట్స్ వైపు మొగ్గు చూపారు. బలహీన వర్గాలకు సంబంధించిన వారు సైతం తమ శక్తికి మించిన పన్నైనా తమ బిడ్డలకు చదువు చెప్పించడానికి ప్రైవేటు స్కూళ్ళనే ఎంచుకునేవారు.

విధులను సక్రమంగా నెరవేర్చి విద్యారంగ ఉన్నతికి కృషి చేయాలని ప్రభుత్వ ఉపాధ్యాయులకు ఉన్నా అన్ని వైపుల నుండి ఉన్న లాభాపేక్ష ధోరణి వారిని కట్టిపడేసింది. నిరాశకు గురిచేసింది.

సరిగ్గా ఇలాంటి సమయంలో 2009 దైవాలరావూరు వచ్చిన పురోగామి దృక్పథమున్న కొందరు ఉపాధ్యాయులు ఈ ప్రభుత్వ పాఠశాలలపై దృష్టి పెట్టాలని దృఢంగా నిర్ణయించారు. ఉన్నత పాఠశాలలో 90 మంది విద్యార్థులుంటే అందులో 80 మంది దళిత, బలహీన వర్గాలకు చెందినవారే.

## అనుమానం వదిలి పట్టుదలగా ముందుకు

ప్రభుత్వ పాఠశాలల్లో విద్యను మెరుగుపరచడంపై 2010లో పాఠశాలలు ప్రారంభమైన తరువాత ఉపాధ్యాయుల సమావేశంలో చర్చ జరిగింది. దీనిపై టీచర్ల నుండే కొన్ని అనుమానాలు వ్యక్తమయ్యాయి. 'మనం ఈ పని చేయగలమా?' అనే శంక ఉన్నా అందరూ ఉమ్మడిగా పట్టుపట్టారు. ఉన్నతపాఠశాల ప్రధాన ఉపాధ్యాయుడు వేమవరపు కోటేశ్వరరావు సామాజిక స్పృహ కలిగిన వ్యక్తి. "పని చేస్తుంటే సులువు... చేయకుండా కూర్చుంటే కష్టం" అనే సూత్రాన్ని పాటించే వ్యక్తి. "మన వంతు ప్రయత్నం చేద్దాం" అని ఆయన మొదటి అడుగు వేశారు. అంతే... అందరూ ఆయనతో కదిలారు. ఆయన ప్రోత్సాహంతో ఉపాధ్యాయులూ నడిచారు.

ఉదయం 8 గంటల నుండి 10 వరకు, తిరిగి 4 నుండి 6 గంటల వరకు స్టడీ అవర్స్ ప్రారంభించారు. విద్యా వాలంటీర్లను తోడు తీసుకొని క్రమం తప్పకుండా ఈ స్టడీ అవర్స్ ను కొనసాగించి విద్యార్థులలో ఆత్మవిశ్వాసాన్ని కలుగజేశారు. అంతే ఇలా సంవత్సరం కొనసాగిన తర్వాత గ్రామంలోని పిల్లలు, పెద్దలు ఉపాధ్యాయుల కృషిని అభినందించి వారికి తమ వంతు సాయం చేయడానికి ముందుకు వచ్చారు.

## గ్రామస్థుల సహకారం - విద్యాభివృద్ధికి మార్గం

2011లో విద్యాపరిరక్షణ కమిటీ పేరుతో పాత విద్యార్థులను, శ్రేయోభిలాషులను, గ్రామ పెద్దలను సమావేశ పరచి గ్రామ విద్యాభివృద్ధికి తీసుకోవాల్సిన చర్యలపై చర్చ జరిపారు. 100 మందికి పైగా ఈ సమావేశానికి హాజరయ్యారు. గ్రామంలో ఇల్లిల్లా తిరిగి పిలవటంతో పాటు దైవాలరావూరు చుట్టుపక్కల వారినీ ఈ సమావేశానికి ఆహ్వానించారు. ఇదెంతో ఆసక్తికరంగానూ, ఉపయోగకరంగానూ జరిగింది.

- \* హైస్కూల్ చదువు బాగుండాలంటే ఏమి చర్యలు తీసుకోవాలి.
- \* టీచర్ల కొరతను ఎలా అధిగమించాలి (పిల్లలు ఎక్కువ ఉంటే గానీ టీచర్ల కేటాయింపు ఎక్కువ ఉండదు)
- \* హైస్కూలుకు ఉన్న 7 ఎకరాల స్థలాన్ని ఎంలా సద్వినియోగ పరచాలి.
- \* మౌలిక సదుపాయాల కల్పన ఎలా?
- \* హైస్కూలు అభివృద్ధి కమిటీ ఏర్పాటు.

ఇలా అనేక అంశాలపై చర్చ జరిగిన అనంతరం గ్రామస్థుల సహకారం మరింత విస్తృతమైంది. గ్రామ సర్పంచ్ చొరవతో ముగ్గురు విద్యావాలంటీర్లను అదనంగా నియమించుకోవటానికి అవకాశం వచ్చింది. ప్రతి క్లాసుకు, ప్రతి సబ్జెక్టుకు ఉపాధ్యాయుడు ఉండే పరిస్థితి ఏర్పడింది. సర్పంచ్ నెల నెలా వారి జీతాల ఏర్పాటుకు బాధ్యత తీసుకోవడమే కాకుండా, ఆ బాధ్యతను నెరవేర్చారు.

స్థానిక దాతలు, పూర్వ విద్యార్థుల సహకారంతో స్కూలుకు అవసరమైన కరెంటు (సోలార్ పవర్), బెంచీలు లాంటి సౌకర్యాలు సమకూర్చారు. విజువల్ బోధనల కోసం యల్.సి.డి ప్రొజెక్టర్ నూ సమకూర్చుకున్నారు. మైదానం చుట్టూ ప్రహరీ నిర్మించే ఏర్పాటు చేశారు. విద్యావాలంటీర్లు కొనసాగేలా చర్యలు తీసుకున్నారు.

## 90 నుండి 150కు పెరిగిన పిల్లల సంఖ్య

అన్నివైపుల నుండి వచ్చిన తోడ్పాటుతో ఉత్సాహం పొందిన ఉపాధ్యాయ బృందం తమ కృషిని కొనసాగించింది. అక్కడే ఇంగ్లీషు మీడియంనూ ప్రారంభించారు. మొదటి సంవత్సరమే 6వ తరగతిలో ఇంగ్లీషు మీడియంలో మంచి ఫలితాలొచ్చాయి. కాన్వెంట్స్ లో చదివిన విద్యార్థులకంటే ప్రభుత్వ పాఠశాలలోని విద్యార్థులు మెరుగైన ఫలితాలు సాధించడాన్ని ప్రజలు గుర్తించారు. ఉపాధ్యాయులు గ్రామంలో ఇల్లిల్లా తిరిగి తల్లితండ్రులనూ, విద్యార్థులనే కలిసి మరుసటి ఏడాదికి ఇంగ్లీషు మీడియంలో పిల్లలను చేర్చమని అడుగుతున్నప్పుడు తల్లిదండ్రులు ఇచ్చిన ప్రోత్సాహం అంతా ఇంతా కాదు. అది ఉపాధ్యాయ బృందాన్ని ఆనందడోలికల్లో ముంచెత్తింది.



## ప్రత్యేకత చూపిన ఎస్టీ కాలనీ

ఎస్టీ కాలనీ నుండి 15 మంది పిల్లలు కాన్వెంటులకు వెళుతుండేవారు. ఉపాధ్యాయులు తల్లిదండ్రులతో మాట్లాడి వారి పిల్లల చదువును పరిశీలించారు. కాన్వెంటుకు వెళుతున్న పిల్లలెలా చదువుతున్నదీ, ప్రభుత్వ పాఠశాలలోని పిల్లలు ప్రతిభతో పోల్చి చూపించారు. వెంటనే ఎస్టీ కాలనీ పిల్లలు అందరూ పెద్దల ద్వారా ప్రభుత్వ పాఠశాలలో చేరారు. ప్రభుత్వ ఉపాధ్యాయుల కృషికి, పట్టుదలకు లభించిన ఫలితమిది. వారి విజయానికి మచ్చుతునక. ఇప్పుడు గ్రామంలో ముగ్గురు మినహా మిగిలిన వారందరూ ప్రభుత్వ పాఠశాల విద్యార్థులే. ఇది అసాధారణ విషయం. ఈ కృషిని గమనించిన 73 సంవత్సరాల విశ్రాంత ఉపాధ్యాయులు ఎనికపాటి భాస్కరరావు, యం.బి.బి.ఎస్ పూర్తి చేసి పి.జి. కి ప్రిపేర్ అవుతున్న జయచంద్ర రోజూ సాయంత్రం 5 గంటలకు ఆ పాఠశాలలో జీవశాస్త్రం, ఇంగ్లీషు మీడియం క్లాసులు బోధించారు. ఇది మరో ప్రత్యేక విజయమని చెప్పాలి.

## క్రీడా, సాంస్కృతిక రంగాలలో ముందంజ

ఉపాధ్యాయుల కృషి అచ్చంగా విద్యలోనే కాకుండా క్రీడా సాంస్కృతిక రంగాలలో కూడా కొనసాగింది. ఆటలలో, పాటలలో, కళారంగాలలో అడుగు ముందుకు పడింది. టెన్నికాయీట్లో ఇద్దరు రాష్ట్ర జట్టుకు ఎంపికయ్యారు. సామాజిక స్పృహ, ఉదాత్తమైన ఆశయాలు కలగలిపిన అనేక నాటికలు వేయడంలో విద్యార్థులకు తర్ఫీదు నిచ్చారు. ఒంగోలులో ప్రతిష్టాత్మకంగా నిర్వహించే ఎన్.టి.ఆర్ కళాపరిషత్లోనూ, జిల్లాలోని అనేక ప్రాంతాలలోనూ, రాష్ట్రస్థాయి లోనూ ప్రతి సంవత్సరం ప్రదర్శన లిస్తూ వచ్చారు. విద్యార్థులు ప్రదర్శించే కోలాటం వీటన్నింటిలోకి హైలెట్ అని చెప్పాలి.

## అట్టడుగు నుండి ప్రయత్నం

అంతటితోనే వారు సరిపెట్టుకోలేదు. హైస్కూలు విద్య సక్రమంగా ఉండాలంటే ప్రాథమిక విద్య పునాది లేకుండా సాధ్యం కాదని నిర్ణయానికి వచ్చారు. గ్రామంలో ఉన్న రెండు ప్రాథమిక పాఠశాలల సిబ్బందితో సమావేశం నిర్వహించారు. అక్కడ

అవసరమైన సౌకర్యాలను సమకూర్చారు. ఉపాధ్యాయులకు అవసరమైన విశ్వాసాన్నిచ్చి వాటిని మెరుగుపరిచే ప్రయత్నం గ్రామస్థుల సహకారంతో ఇప్పటికీ చేస్తున్నారు. అలాగే చిన్న పిల్లల అభివృద్ధికి అంగన్వాడీ కేంద్రాలను మెరుగుపరచే ప్రయత్నాలనూ చేస్తున్నారు. వీటిని ప్రాథమిక పాఠశాలతో అనుసంధానించి అంగన్వాడీ కార్యకర్తలకు అదనపు జీతం చెల్లించి సాయంత్రం వరకు కేంద్రాన్ని నడుపుతున్నారు. కాన్వెంటులోని, ప్లేస్కూల్, ఎల్.కె.జి, యు.కె.జి లలో చెప్పే మమ్మీ, డాడీ పలుకులకు బదులు పిల్లల మానసిక ఎదుగుదలకు అవసరమైన శాస్త్రీయ పద్ధతులను అంగన్వాడీ కేంద్రంలో అమలు చేస్తున్నారు.

ఈ కృషి వలన ప్రాథమిక పాఠశాలలో విద్యార్థుల సంఖ్య పెరిగి రెండు అదనపు టీచర్ పోస్టులను ప్రభుత్వం మంజూరు చేసింది. ఈ కేంద్రంలో ఇంగ్లీషు, తెలుగు, రైమ్స్ను చూసి నేర్చుకోవడానికి స్థానిక దాత ఒకరు టి.విని, ఇంకొకరు డి.వి.డి ప్లేయర్ను ఇచ్చారు. అదే విధంగా ప్రాథమిక పాఠశాల భవనాల అభివృద్ధికి కొంతమంది దాతలు ముందుకు వచ్చారు. దీంతో మౌలిక వసతుల అభివృద్ధికి పథకం రూపొందిస్తున్నారు. ఈ కృషిని దళితపేటలోని ప్రాథమిక పాఠశాలలో కూడా కొనసాగించాల్సి ఉంది.

## విద్యా వ్యాపారంపై పోరాటంలో విజయం

ప్రస్తుతం విద్య వ్యాపారమైందని ఆవేదన చెందుతున్న చాలా మందికి ఇదొక ఉత్తేజాన్నిచ్చే సంఘటనని చెప్పక తప్పదు. ఊపిరి పోతున్న ప్రభుత్వ విద్యకు ప్రాణమెలా పోయాలో చెప్పడానికిది చక్కని ఉదాహరణ. “ప్రతి స్కూలు పరిరక్షణలో ఉపాధ్యాయులు భాగస్వాములు కావాలి” అని రాష్ట్ర ఉపాధ్యాయ ఉద్యమ పితామహులు, ఐక్య ఉపాధ్యాయ ఫెడరేషన్ నాయకులు, మాజీ శాసన మండలి సభ్యులు రామిరెడ్డి చెబుతూ వచ్చారు. ప్రతి ఉపాధ్యాయ సదస్సులోనూ ఆయన చెప్పిన విషయాన్ని దైవాల రావూరు పాఠశాల ఉపాధ్యాయులు చక్కగా పాటించారు. విద్యా వ్యాపారంపై విజయం సాధించి, ఎంతో మందికి స్ఫూర్తినిస్తున్నారు.

✱ - కారుసాల శ్రీనివాస్

**ప్రజలందరికీ  
విద్యుత్ -  
అదే దేశానికి  
భవిష్యత్**

దేశ ప్రజలందరికీ చౌకగా నాణ్యమైన విద్యుత్ సరఫరా చేయాలి, అదే దేశానికి మంచి భవిష్యత్తు అని యునైటెడ్ ఎలక్ట్రిసిటీ ఎంప్లాయిస్ యూనియన్ (సిఐటియు) రాష్ట్ర సహాయ కార్యదర్శి పి.నాగరాజు పేర్కొన్నారు. తేది.25.7.2013న కర్నూలులో సిఐటియు జిల్లా కార్యాలయం కార్మిక కర్షక భవన్ నందు ఆ యూనియన్ నగర అధ్యక్షులు ఎస్.హబీబ్ భాషా అధ్యక్షతన సమావేశం జరిగింది. ఈ సమావేశానికి ముఖ్య అతిథులుగా రాష్ట్ర సహాయ కార్యదర్శి పి.నాగరాజు, సిఐటియు జిల్లా కార్యదర్శి టి.చంద్రుడు, కర్నూలు డివిజన్ గౌరవాధ్యక్షులు, సిఐటియు జిల్లానాయకులు జి.నరసింహ పాల్గొని మాట్లాడారు. 2013 ఆగస్టు 10-12 వరకు చెన్నైలోని కాంచీపురం నందు జరుగు 7వ అఖిల భారత ఎలక్ట్రిసిటీ ఎంప్లాయిస్ ఫెడరేషన్ మహాసభలు పోస్టర్ను విడుదల చేశారు.



# జూలై 8,9, 10 మూడు రోజుల రాష్ట్ర వ్యాప్త సమ్మెను విజయవంతం చేసిన అంగన్వాడీలకు జేజేలు

సంవత్సరాల తరబడి పని చేస్తున్నా ఉద్యోగ భద్రత లేదు, పని చేసేది ప్రభుత్వరంగం కాని ప్రభుత్వ ఉద్యోగులు కాదు, కార్మిక చట్టాలు వర్తించవు, రిటైర్మెంట్ బెనిఫిట్స్ అడిగితే ఒట్టి చేతులతో ఇంటికి వెళ్ళమంటుంది, 37 సంవత్సరాలు గడిచినా కార్యకర్తగానే చూస్తామంటుంది తప్ప కార్మికురాలుగా గుర్తించ నంటుంది. చేస్తున్న పనిలో అనేక సమస్యలు ఎదుర్కొంటున్న

అంగన్వాడీలకు ప్రభుత్వం కొత్త సమస్యను తెచ్చింది, ఉన్న ఉపాధికి నష్టం వాటిల్లే విధంగా పది శాతం అంగన్వాడీ కేంద్రాలను స్వచ్ఛంద సంస్థలకు ఇవ్వాలని నిర్ణయించింది. దీనితో అంగన్వాడీలు సహనం కోల్పోయారు. పోరాట మార్గాన్ని ఎంచుకున్నారు. హక్కుల

సాధనతో పాటు ఐసిడిఎస్ను పరి రక్షించు కోవాలని జూలై 8,9, 10 మూడు రోజుల రాష్ట్ర వ్యాప్త సమ్మెకు సమరశంఖం పూరించారు.

ఐసిడిఎస్ పరిరక్షణ, కేంద్రం తో సమానంగా రాష్ట్ర ప్రభుత్వం వేతనాలు ఇవ్వాలని, రిటైర్మెంట్ బెనిఫిట్స్ కల్పించాలని, చివరి జీతంలో సగం పెన్షన్గా ఇవ్వాలని, సూపర్వైజర్ పరీక్షలకు వయో పరిమితి 55కు పెంచాలని, అమృతహస్తం నేరుగా స్త్రీ, శిశు సంక్షేమ శాఖ ద్వారా నిర్వహించాలని, ఐసిడిఎస్లో స్వచ్ఛంద సంస్థల జోక్యాన్ని రద్దు చేయాలని, మెడికల్ లీవు తదితర సమస్యల పరిష్కారం కోసం రాష్ట్ర నలుమూలల నుండి వేలాది మంది జూన్ 11న హైదరాబాద్కు తరలి వచ్చారు. పై డిమాండ్స్ను ప్రభుత్వం దృష్టికి తీసుకువెళ్ళగా వేతనాలు వర్కర్కు రూ.500/-లు, హెల్పర్కు రూ.250/- పెంచుతామని, మెడికల్ లీవు ఇస్తామని, సూపర్వైజర్ పరీక్షలకు వయో పరిమితి పెంచుతామని హామీ ఇచ్చారు. కాని అంగన్వాడీ ఉద్యోగులు అంగీకరించలేదు. వేతనాలు కేంద్రంతో సమానంగా పెంచాలని కోరారు. రిటైర్మెంట్ బెనిఫిట్స్ కల్పించాలని కోరారు. కానీ వీటి గురించి నిర్దిష్టమైన చర్యలు తీసుకోలేదు సరికదా వయోపరిమితి పెంచుతామని ఇచ్చిన హామీని కూడా ప్రభుత్వం తుంగలో తొక్కింది. అంగన్వాడీ ఉద్యోగులను రెచ్చగొట్టే విధంగా జూలై 2వ తేదీన సూపర్వైజర్

పరీక్షలకు నోటిఫికేషన్ జారీ చేసింది. దీంతో ఇక లాభం లేదని రాష్ట్ర వ్యాప్త నిరసనలకు అంగన్వాడీలు నడుం బిగించారు.

జూన్ 25 నుండి వారం రోజుల పాటు ఐసిడిఎస్ ను పరి రక్షించాలని కోరుతూ గ్రామ సభలు జరిపి ప్రజలకు కరపత్రాలు పంచుతూ సంతకాల సేకరణ, అన్ని మండల కేంద్రాలను తాకుతూ జీపుజాతాలు నిర్వహించారు. జూలై 3,4,5 తేదీల్లో



మండల, ప్రాజెక్టు కేంద్రాల్లో నిరాహార దీక్షలు, 8,9,10 తేదీల్లో మూడు రోజుల సమ్మె కు సిద్ధమయ్యారు. ఈ సమ్మెను విచ్ఛిన్నం చేయడానికి ప్రభుత్వం ట్రైనింగ్ పేరుతో ముఖ్య నాయకత్వాన్ని పంపాలని చూసింది. అంగన్వాడీ సెంటర్ తాళాలు ఐకెపి

వారికి ఇవ్వాలని ఒత్తిడి

చేసింది. సమ్మె రోజుల్లో జీతాలు చేస్తాం రికార్డుల్లో సమ్మె రోజుల్లో హాజరు వేసుకోండని చెప్పింది. సమ్మె విచ్ఛిన్నమే లక్ష్యంగా ప్రభుత్వం సామ, ధాన, భేద, దండో పాయాలన్నీ ఉపయోగించింది. ఇవన్నీ అంగన్వాడీల ముందు బలాదూర్ అయ్యాయి.

సమ్మె విజయవంతం అయ్యింది. కేంద్రాలన్ని మూడు రోజులు మూతపడ్డాయి. 8, 9 మండల కేంద్రాల్లో వంటావార్పు, కళ్ళకు గంతలు, చెవిలో పువ్వు, రోడ్లు ఊడ్చటం, బిక్షాటన తదితర వినూత్న నిరసనలు తెలియజేశారు. 10న కలెక్టరేట్లు ముట్టడికి నల్లచీరలు, నల్ల జెండాలు, నల్ల బ్యానర్స్ తో తరలివచ్చారు. కలెక్టర్ ఆఫీసులన్నీ నల్లరంగుతో నిండిపోయాయి. ర్యాలీలు, ప్రదర్శనలు చీమల దండును తలపించాయి. అంగన్వాడీల సంఖ్యను చూసి పోలీసులు, అధికార యంత్రాంగం దిగ్భ్రాంతి చెందారు. ఉదయం 7 గంటల నుండే సమస్యలు పరిష్కరించాలి, ప్రభుత్వ మొండి వైఖరి నశించాలనే నినాదాలతో రాష్ట్రమంతా హోరెత్తింది. పోలీసులకు అంగన్వాడీలకు మధ్య వాగ్వివాదం జరిగింది. విశాఖ, గుంటూరు, నల్గొండ, రంగారెడ్డి, ఆదిలాబాద్ జిల్లాల్లో నాయకత్వాన్ని అక్రమంగా అరెస్టులు చేశారు. చాలా మందికి గాయాలయ్యాయి. గుంటూరులో లాఠీచార్జి చేశారు, అనేక జిల్లాల్లో 10వ తేదీకి ముందు రోజంతా గ్రామ పంచాయితీ ఎన్నికల కోడ్ ఉందని మీరు కార్యక్రమం చేయడానికి వీలేదని చెప్పిన పోలీసు



యంత్రాంగం వేల సంఖ్యలో వచ్చిన వారిని చూసి అరెస్టు చేయడానికి మాశక్తి చాలదని చేతులెత్తేశారు.

### సంవత్సరాల తరబడి మోసం చేస్తున్న ప్రభుత్వం - అమలుకు నోచుకోని హామీలు

కాంగ్రెస్ అధికారంలోకి రాకముందు అనేక హామీలను ఇచ్చింది, పక్క రాష్ట్రాల కంటే ఎక్కువ వేతనాలు ఇస్తామని చెప్పింది. అధికారంలోకి వచ్చిన తర్వాత పెంచింది నామమాత్రమే, అనేక రాష్ట్రాల్లో ఆయా రాష్ట్ర ప్రభుత్వాలు వర్కర్కు రూ.1500/-ల నుండి రూ.3000/-ల వరకు, హెల్పర్కు రూ.1000/- నుండి రూ.2000/-ల వరకు అదనపు వేతనం ఇస్తున్నారు. మన రాష్ట్రంలో కేవలం వర్కర్కు రూ.700/-లు, హెల్పర్కు రూ.450/-లు మాత్రమే చెల్లిస్తున్నది. పైగా ఐసిడిఎస్ ను నీరుగార్చే ప్రయత్నాలను ముమ్మరం చేసింది. 41, 42 జి.ఓ. లతో గ్రామ పంచాయితీలకు, జి.ఓ 55తో ఐకెపి లకు అప్పగించా లని చూసింది. ఆ రెండూ ప్రయత్నాలను అంగన్వాడీలు ఐక్యంగా తిప్పికొట్టారు. ఇప్పుడు ఐసిడిఎస్ పునర్వ్యవస్థీకరణ పేరుతో స్వచ్ఛంద సంస్థలకు అప్పగించాలని నిర్ణయించింది.

సమస్యలు పరిష్కరించడం లేదు, హామీలు ఇస్తాను, హామీలతోనే కడుపు నింపుకోండని చెబుతుంది. 2010 మార్చి 21న చలో హైదరాబాద్ సందర్భంగా స్వయాన స్త్రీ శిశు సంక్షేమ

శాఖ మంత్రి సునితాలక్ష్మారెడ్డి వేతనాలు పెంచుతామని, రిటైర్మెంట్ బెనిఫిట్స్ వర్కర్కు రూ.50వేలు, హెల్పర్కు రూ.30 వేలు ఇస్తామని ప్రకటించారు. 3 సంవత్సరాలు గడిచినా హామీ అమలుకు నోచుకోలేదు.

### ఇప్పటికైనా ప్రభుత్వం విధానాన్ని మార్చుకోవాలి

సమ్మె విజయవంతాన్ని జీర్ణించుకోలేని ప్రభుత్వ యంత్రాంగం సంఘంపై ఎదురుదాడికి దిగింది. సమస్యలు పరిష్కరించక పోగా రెచ్చగొట్టే ధోరణికి పాల్పడుతుంది. సూపర్వైజర్ పరీక్షలకు వయోపరిమితిని సడలించాలని కోరుతూ చాలా మంది కార్యకర్తలు కోర్టుకు వెళ్ళారు. కోర్టు వయోపరిమితిని సడలించాలి, పరీక్షలు రాయనివ్వాలని తీర్పునిచ్చింది. అయినా క్రింది స్థాయి అధికారులు అప్లికేషన్స్ తీసుకోవడం లేదని, రాష్ట్ర యూనియన్ దృష్టికి వచ్చింది. నాయకత్వం వెంటనే కమీషనర్ను అడగడానికి వెళ్ళారు. అడగడమే నేరమైనట్టు అధికార యంత్రాంగం యూనియన్ దౌర్జన్యం నశించాలని నిరసనలకు దిగడం ఎంత వరకు సమంజసం. ఇప్పటికైనా ప్రభుత్వం అంగన్వాడీల సమస్యలు పరిష్కరించాలి, లేనట్లయితే పోరాటాలు పెరుగుతాయి. జరగబోయే పరిణామాలకు ప్రభుత్వమే బాధ్యత వహించాల్సి ఉంటుంది.

- పి. రోజా

\* \* \*

## వినిమయ ధరల సూచిక

(బేస్ 2001 = 100)

సెంటర్ సీరిస్	ఫిబ్రవరి	మార్చి	ఏప్రిల్	మే
హైదరాబాద్	200	200	202	206
గుంటూరు	218	223	223	227
విశాఖపట్నం	226	225	227	231
వరంగల్	239	238	239	245
విజయవాడ	229	228	230	234
గోదావరి ఖని	235	234	233	235
<b>రాష్ట్ర సీరిస్</b>				
విజయనగరం	235	237	238	242
రాజమండ్రి	242	242	244	248
జగ్గయ్యపేట	230	232	234	238
తిరుపతి	226	227	229	233
కొత్తగూడెం	233	234	236	240
నిజామాబాద్	238	239	242	245
ఆలిండియా	223	224	226	228
ఏ.పి.	225	226	228	231

లింకింగ్ ఫ్యాక్టర్	1971=100	1960=100	1982=100
ఆల్ ఇండియా	-	4.93	4.63
హైదరాబాద్	-	5.23	4.79
గుంటూరు	-	5.60	4.57
విశాఖపట్నం	2.48	1.87	4.64
రాజమండ్రి	2.55	1.81	4.26
వరంగల్	2.36	1.90	4.75
ఎన్ఎస్బి కాంప్లెక్స్	-	1.89	4.21
గోదావరిఖని (ఎవజిపి)	2.49	-	4.45
విజయవాడ	-	-	4.28
విజయనగరం	-	-	3.93
కొత్తగూడెం	-	-	4.58
నిజామాబాద్	2.52	-	-



# రాష్ట్ర ప్రభుత్వ కాంట్రాక్టు, ఔట్ సోర్సింగ్ ఉద్యోగులు సమస్యల పరిష్కారానికై ఐక్యంగా ఉద్యమించాలి

రాష్ట్ర ప్రభుత్వ శాఖలు, కార్పొరేషన్లు, స్థానిక సంస్థలు, ప్రభుత్వ సొసైటీలు, యూనివర్సిటీలు, కేంద్ర, రాష్ట్ర ప్రభుత్వ పథకాలలో పనిచేసే వారితో కలిపి దాదాపు 5.5 లక్షల మంది కాంట్రాక్టు, ఔట్ సోర్సింగ్, ఎన్ ఎంఆర్ ఉద్యోగులు పనిచేస్తున్నారు. వీరి సమస్యలను రాష్ట్ర ప్రభుత్వం పరిష్కరించక పోవడంతో వారు ఆందోళన బాట పడ్తున్నారు. ప్రభుత్వం అవలంబిస్తున్న ప్రపంచ బ్యాంకు విధానాలే వీరి అసంతృప్తికి కారణం. దాదాపు 10 సంవత్సరాలుగా పనిచేసున్నా వీరి ఉద్యోగభద్రత ఊసే రాష్ట్ర ప్రభుత్వం ఎత్తడంలేదు. వీరందర్నీ రెగ్యులరైజ్ చేస్తామని 2004లో కాంగ్రెస్ ప్రభుత్వం ఇచ్చిన హామీ నేటికీ అమలు కాలేదు. 33,738 ఖాళీలను ఏపిపిఎస్సీ, వివిధ ప్రభుత్వ శాఖల ద్వారా భర్తీ చేస్తామన్న రాష్ట్ర ప్రభుత్వ ప్రకటనతో వీరు తీవ్ర ఆందోళనకు గురవుతున్నారు. తాము ఇప్పటికే పనిచేస్తున్నందున అవి ఖాళీలెలా అవుతాయని వీరు ప్రశ్నిస్తున్నారు. పని చేస్తున్న వారందర్నీ రెగ్యులరైజ్ చేసి, ఇతర ఖాళీలన్నీ నోటిఫికేషన్ ద్వారా భర్తీ చేయాలని వీరుచేస్తున్న వాదన సమంజసమైనది. లేకుంటే వీరందరి కుటుంబాలు రోడ్డున పడతాయి. రెగ్యులరైజేషన్, రెగ్యులరైజేషన్ లోగా రెగ్యులర్ ఉద్యోగులతో సమానంగా వేతనాలు, సౌకర్యాలకై కాంట్రాక్టు, ఔట్ సోర్సింగ్ ఉద్యోగులు ఐక్యంగా ఉద్యమించాలి. వీరి ఆందోళనలకు రెగ్యులర్ ఉద్యోగులూ తమ మద్దతు తెలపాలి. బాసటగా నిలవాలి.

## బానిస వ్యవస్థకు వత్తాసు

రాష్ట్ర ప్రభుత్వం అరకొర వేతనాలతో పనిచేయించినా, వేతనాలు నెలనెలా చెల్లించకపోయినా, ఏనాటికైనా ప్రభుత్వం తమను రెగ్యులరైజ్ చేస్తుందన్న ఆశతో కాంట్రాక్టు, ఔట్ సోర్సింగ్ ఉద్యోగులు పనిచేస్తున్నారు. వేతనాలు నెలనెలా రాక కొంతమంది ఆత్మహత్యలకూ పాల్పడాల్సిన దుస్థితిని ప్రభుత్వమే కల్పిస్తున్నది. రాష్ట్ర ప్రభుత్వమే జారీచేసిన జీవో.3 ప్రకారం 2 సంవత్సరాలు గడుస్తున్నా నేటికీ 2 లక్షల మంది ఔట్ సోర్సింగ్ ఉద్యోగులకు వేతనాలను చెల్లించడం లేదు. అనేక మంది కాంట్రాక్టర్లు వీరి వేతనాల నుండి పిఎఫ్, ఇఎస్ఐ కోసం కట్ చేసిన సొమ్మును దిగమింగుతున్నారు. దీనిపై ఎటువంటి చర్యలూలేవు. విధి నిర్వహణలో, విధులకు హాజరవడానికి వెళ్ళే సమయంలో, తిరిగివచ్చే సమయంలో వీరు మరణిస్తున్నా, గాయపడ్తున్నా ప్రభుత్వం పట్టించుకోకుండా అమానుషంగా వ్యవహరిస్తున్నది. వీరి చేత పనిచేయించుకోవడమే కాని బాధ్యత తమది కాదంటూ అధికారులు చేతులు దులుపుకుంటున్నారు. ఇటువంటి విధానాలతో విసిగివేసారిన స్థితి నెలకొంది. అందుకే సమస్యల పరిష్కారం కోసం దీర్ఘకాల సమ్మెలకు కూడా కాంట్రాక్టు, ఔట్ సోర్సింగ్ ఉద్యోగులు వెనుకాడటం లేదు. కంప్యూటర్ టీచర్ల 104 రోజులు సమ్మె, 104 ఉద్యోగులు 125 రోజుల సమ్మె, పంచాయితీ కార్మికులు 48 రోజుల సమ్మె, టూరిజం ఔట్ సోర్సింగ్ ఉద్యోగులు 42 రోజుల సమ్మె, ట్రీపుల్ ఐటీ ఉద్యోగులు 38 రోజుల సమ్మె, 108 ఉద్యోగులు నెల రోజుల సమ్మె, నిమ్న నర్సులు 26 రోజుల

సమ్మె, ఎపి సాక్స్ నర్సింగ్ ప్రాక్టీషనర్ల పోరాటాలు దీన్ని రుజువు చేస్తున్నాయి. కాంట్రాక్టు లెక్కరల్లు ఉద్యోగ భద్రతకై నెల రోజులకు పైగా నిరవధిక సమ్మె నిర్వహిస్తున్నారు.

## సమాన పనికి - సమాన వేతనం చెల్లించాలి

కాంట్రాక్టు లేబర్ (ఎబాలిషన్ & రెగ్యులేషన్) చట్టం 1970 ప్రకారం ఒకచోట రెగ్యులర్, కాంట్రాక్టు, ఔట్ సోర్సింగ్ ఉద్యోగులు పనిచేస్తోంటే సమాన పనికి సమాన వేతనం చెల్లించాలి. కాంట్రాక్టు పేరిట తక్కువ వేతనాలను చెల్లించడం సహించరానిదని ఇటీవలే సుప్రీంకోర్టు వ్యాఖ్యానించడం గమనార్హం.

కాంట్రాక్టు కార్మికులకు వి.డి.ఎ. సౌకర్యం కల్పిస్తూ రాష్ట్ర ప్రభుత్వం ఇటీవలే వి.డి.ఎతో కూడిన కనీస వేతన జీవోను జారీచేసింది. కాని రాష్ట్రం ప్రభుత్వానికి చెందిన శాఖలు సంస్థల్లో పనిచేస్తున్న కాంట్రాక్టు, ఔట్ సోర్సింగ్ ఉద్యోగులకు మాత్రం డిఎను చెల్లించడంలేదు. ఆదర్శ యాజమానిగా నిలవాల్సిన రాష్ట్ర ప్రభుత్వమే నేడు దోషిగా నిబడింది. పశ్చిమ బెంగాల్ లోని వామపక్ష ప్రభుత్వం 10 సం॥ల సర్వీసు పూర్తి చేసిన కాంట్రాక్టు తదితర తాత్కాలిక ఉద్యోగులను రిటైర్మెంట్ వయస్సు వచ్చే దాకా కొనసాగించాలని జీవోలు జారీచేసి ఉద్యోగ భద్రత కల్పించింది. కేంద్ర ప్రభుత్వ పే కమీషన్ ప్రకారం వేతనాలు చెల్లిస్తున్నది. రిటైర్మెంట్ బెనిఫిట్స్ ను వారికి కల్పిస్తూ జీవోలు జారీ చేసింది. కాని మన రాష్ట్రంలో ఈ విధంగా చట్టాలులేవు. ప్రభుత్వ విధానాల వలనే నేడు నిత్యావసర వస్తువుల ధరలు విపరీతంగా పెరిగాయి. ఈ పెరుగుదల తక్కువ జీతాలతో పనిచేస్తున్న కాంట్రాక్టు ఉద్యోగుల జీవితాలను అతలాకుతలం చేస్తోంది. అందుకే తమకూ కరువు భత్యం చెల్లించాలన్న వీరి కోర్కె న్యాయమైనది. తమను రెగ్యులరైజ్ చేయాలని, రెగ్యులరైజేషన్ చేసేలోగా రెగ్యులర్ ఉద్యోగులతో సమానంగా వేతనాలు, సౌకర్యాలూ కల్పించాలన్న డిమాండ్ సమంజసమైనది. ఈ దిశగా ప్రభుత్వం ఆలోచించాలి. బస్ పాస్ సౌకర్యం కల్పించాలని, 1వ తేదీనే వేతనాలు చెల్లించాలని, పిఎఫ్, ఇఎస్ఐ, లీవు సౌకర్యం సక్రమంగా అమలు చేయాలని, విద్యాశాఖ లో పనిచేస్తున్న వారికి ఏడాదిలో 12 నెలలూ వేతనాలు చెల్లించాలని, ఔట్ సోర్సింగ్ విధానాన్ని రద్దు చేసి నేరుగా ప్రభుత్వమే నియమించాలన్న సమస్యలనూ రాష్ట్ర ప్రభుత్వం వెంటనే పరిష్కరించాలి.

రాష్ట్ర వ్యాప్తంగా ప్రభుత్వ శాఖలు, సంస్థలలో దాదాపు 2లక్షల మంది మహిళలు కాంట్రాక్టు, ఔట్ సోర్సింగ్ లో పని చేస్తున్నారు. వీరికి మెటర్నిటీ లీవు సౌకర్యం కల్పించడంలోనూ రాష్ట్ర ప్రభుత్వం వివక్ష చూపుతున్నది. రెగ్యులర్ ఉద్యోగినులకు వేతనంతో కూడిన 180 రోజుల మెటర్నిటీ లీవు అమలౌతున్నది. కాని కాంట్రాక్టు, ఔట్ సోర్సింగ్ ఉద్యోగినులకు మాత్రం వేతనం లేని 120 రోజుల మెటర్నిటీ లీవు మాత్రమే కల్పిస్తూ జీవో లిచ్చారు. కాంట్రాక్టు లెక్కరల్లకు 70 రోజులు వేతనం లేని మెటర్నిటీ లీవు కల్పిస్తూ అనేక పోరాటాల తర్వాత ఉత్తర్వులిచ్చారు. అత్యధిక ఉద్యోగినులున్న మెడికల్, హెల్త్ లో మెటర్నిటీ లీవులేదు. రాష్ట్ర ప్రభుత్వం



ఈ వివక్షను ఆపాలని వీరు కోరుతున్నారు.

### కనీసవేతనం 15 వేలు ఇవ్వాలి

పెరిగిన ధరలకనుగుణంగా కనీస ప్రారంభ వేతనం నెలకు రూ. 15,000/-గా నిర్ణయించాలని, పై సమస్యలను పరిష్కారానికి సిఫార్సులు చెయ్యాలని స్టేట్ గవర్నమెంట్ కాంట్రాక్టు, ఔట్సోర్సింగ్ ఎంప్లాయిస్ ఫెడరేషన్ 10వ పిఆర్ సిని కోరింది. కనీస ప్రారంభ వేతనం రూ. 15,000/-గా నిర్ణయించాలని రెగ్యులర్ ఉద్యోగ సంఘాలు కూడా కోరుతున్నాయి. ప్రస్తుతం పెరిగిన నిత్యావసర వస్తువుల ధరలతో చూసినప్పుడు ఈ డిమాండ్ సహేతుకమైదేకాక న్యాయసమ్మతమైనదిగా కూడా. ఒక మనిషి జీవించాలంటే రోజుకు 2600 కాలరీలనిచ్చే ఆహారాన్ని తీసుకోవాలని డా॥ ఆక్టాబియిడ్ ఫార్ములా తెలుపుతున్నది. కేవలం ఉద్యోగి మాత్రమేగాక ముగ్గురు సభ్యులకు (2 పెద్దలు+2 పిల్లలు) అవసరమయ్యే ఆహార పదార్థాలను, పిల్లల చదువు, ఆరోగ్యం, ఇంటి అద్దె, కుటుంబానికి ఏడాదికి 72 గజాల బట్టకయ్యే ఖర్చును పరిగణించి కనీస వేతనాలను నిర్ణయించాలని సుప్రీంకోర్టు రాష్ట్రకాస్ బ్రెట్ కేసులో తీర్పునిచ్చింది. దీనిని పరిగణిస్తే క్లాస్ 4కు కనీస ప్రారంభ వేతనం నెలకు రూ. 15,000/-గా నిర్ణయించాలన్న కోర్కె న్యాయమైనది.

### సమస్యల పరిష్కారానికి ఉద్యమాలే శరణ్యం

నేటి వరకూ పోరాటాల ద్వారానే కాంట్రాక్టు, ఔట్సోర్సింగ్ ఉద్యోగులు కొన్నైనా ఫలితాలను సాధించుకోగలిగారు. ఆందోళనలు లేకుండా ప్రభుత్వం తనంతట తానుగా సమస్యలు పరిష్కరించదు. ఆవిషయం జగమెరిగినదే. కాంట్రాక్టు లెక్చరర్లు దశాబ్దకాలంగా సుదీర్ఘపోరాటాలు ద్వారానే రెగ్యులర్ ఉద్యోగుల మినిమమ్ స్కేల్ లోని కనీస బేసిక్ (మినిమమ్) స్కేల్ సాధించుకొన్నారు. మరి కొన్ని ఫలితాలు పొందారు. కాని నేడు రాష్ట్ర ప్రభుత్వం వీరి ఉద్యోగ భద్రతకు నష్టం కలిగించే విధానాలను ముందుకు తెస్తున్నది. 4500 మంది జూనియర్ లెక్చరర్లను ఏపిపీఎస్సీ ద్వారా నియమిస్తా నంటున్నది. తమ ఉపాధికి ముప్పు తేవద్దని ప్రభుత్వాన్ని కోరుతూ గత నెల రోజులుగా కాంట్రాక్టు లెక్చరర్లు సమ్మెబాట పట్టారు. గతంలో పోరాటాల ద్వారానే మెడికల్ & హెల్త్ లోని నర్సులు, ఎఎన్ఎంలు రెగ్యులర్ నియామకాల్లో వెయిటేజి, వయో పరిమితి సడలింపులు సాధించు కొన్నారు. నిమ్స్ నర్సులు పోరాటాల ద్వారానే రెగ్యులరైజేషన్ సాధించు కొన్నారు. విద్యాశాఖలో 12,500 మంది ఎస్సి/ఎస్టి స్పెషల్ విద్యా వాలంటీర్లు టీచర్లుగా రెగ్యులరైజేషన్ ను పోరాటాల ద్వారానే సాధించుకొన్నారు. సాంఘిక సంక్షేమశాఖ కాంట్రాక్టు టీచర్లు రెగ్యులరైజేషన్ సాధించుకొన్నారు. ఎలక్ట్రిసిటీలో లైన్ మెన్లు, ఆర్టిసిలో కాంట్రాక్టు డ్రైవర్లు, కండక్టర్లు రెగ్యులరైజేషన్ పోరాటాలతోనే సాధ్యమైంది. టూరిజం కార్పొరేషన్ లో విశాఖ డివిజన్ లోని అరకు ప్రాంత కాంట్రాక్టు ఉద్యోగుల సమ్మెతో డైరెక్టు కాంట్రాక్టు ఉద్యోగులకు జనవరి 2013 నుండే రెగ్యులర్ ఉద్యోగులతో సమానంగా వేతనాలు అమలయ్యాయి. ఇందిరా క్రాంతి పథకం, ఉపాధిహామీ వంటి ప్రఖ్యాత పథకాలలోని ఉద్యోగులు పోరాటాల ద్వారానే హెచ్ఆర్ పాలసీని సాధించు కొన్నారు. సమ్మెల ద్వారానే 104 ఉద్యోగులు హెచ్ఎంఆర్ఐ వంటి ప్రైవేట్ ఏజన్సీని రద్దు చేయించుకొన్నారు. ఐసిడిఎస్

సూపర్ వైజర్లు ఆందోళనలతోనే ఔట్సోర్సింగ్ విధానాన్ని రద్దు చేయించుకొని డైరెక్టు కాంట్రాక్టులోకి మారారు. రెగ్యులర్ ఉద్యోగులతో సమానంగా ఎఫ్ టిఎ, లీపు సౌకర్యాలు పొందు తున్నారు. ఇవన్నీ విడివిడిగా ఏ డిపార్టుమెంట్ కా డిపార్టుమెంట్ లో సాగిన పోరాటాలు. ఈ పోరాటాల అనుభవంతో అందరూ కలసి రెగ్యులరైజేషన్, ఇతర సమస్యల పరిష్కారం కోసం ఐక్యపోరాటానికి సన్నద్ధమవ్వాలి.

కాంట్రాక్టు, ఔట్సోర్సింగ్ ఉద్యోగుల పోరాటాలకు రెగ్యులర్ ఉద్యోగులు వారి సంఘాలూ బాసటగా నిలవాలి. వారి ఆందోళనలకు మద్దతు పలకడమేకాకుండా ప్రత్యక్షంగా పాల్గొనాలి. ప్రపంచబ్యాంకు విధానాలను అమలు చేసే క్రమంలో నాటి తెలుగుదేశం ప్రభుత్వం కాంట్రాక్టు వ్యవస్థను తెచ్చింది. నేటి కాంగ్రెస్ ప్రభుత్వము అదే విధానాలను కొనసాగిస్తున్నది. కాంట్రాక్టు, ఔట్సోర్సింగ్ వ్యవస్థ రెగ్యులర్ ఉద్యోగుల బేరసారాల హక్కులపైనా ప్రతికూల ప్రభావం చూపుతుందన్న వాస్తవాన్ని గుర్తించాలి. నేడు ఉద్యోగులను రెగ్యులర్, కంటింజెంట్, ఎన్ఎంఆర్, పార్ట్ టైం, వర్క్ ఛార్జిడ్, కాంట్రాక్టు, ఔట్సోర్సింగ్, సర్వీస్ ప్రొవైడర్స్, గౌరవ వేతనం, పనినిబట్టి పారితోషికం పేరిట ప్రభుత్వమే విభజిస్తున్నది. రకరకాల తాత్కాలిక పద్ధతుల్లో నియామకాలు చేసి, అతి తక్కువ వేతనాలను చెల్లిస్తున్నది. ఉద్యోగులను విభజించి పబ్లిం గడుపు కోవాలనుకొంటున్నది. ప్రభుత్వ శాఖలలో 143, 212 జీవోల ప్రకారం రెగ్యులర్ కాకుండా ఎన్ఎంఆర్, డైలీవేజ్, కంటింజెంట్ ఉద్యోగులుగా సంవత్సరాలు గడుస్తున్నా రెగ్యులర్ కాకుండానే తమ బ్రతుకులను ఈడుస్తున్నారు. ప్రభుత్వం సుప్రీంకోర్టు ఉత్తర్వులను అడ్డం పెట్టుకొని 25.11.1993 నాటికి ఐదు సంవత్సరాలు సర్వీసు పూర్తిగాని వారిని రెగ్యులర్ చేయకుండా వెట్టిచాకిరి చేయించుకుంటున్నది. వీరు ఎటువంటి ప్రయోజనాలు పొందకుండానే రిటైర్మెంట్ కూడా అవుతున్నారు. కాటికిపోతే కనీసం వీరికి మట్టి ఖర్చులు కూడా ప్రభుత్వం విదల్చడంలేదు. ఉద్యోగ విరమణ చేసిన తర్వాత పైసాకూడా పరిహారం ఇవ్వడంలేదు. ప్రభుత్వమే అందుకు కారణం. ఇప్పటికైనా 1993 తరువాత నేటికీ సర్వీసులో వున్నవారిని రెగ్యులర్ చేయడానికి 2/94 చట్టాన్ని సవరించాలి. ఈ విధమైన సమస్యల పరిష్కారానికై ఒకరికొకరు సహకరించు కొంటూ ఐక్యంగా ముందుకు సాగడమే నేడు ఉద్యోగుల ముందున్న కర్తవ్యం. రెగ్యులర్ ఉద్యోగులకున్న పెన్షన్ సౌకర్యాన్ని రద్దు చేసి, కంట్రీబ్యూటరీ పెన్షన్ విధానాన్ని కేంద్రంలో గతంలోని బిజెపి ప్రభుత్వం, రాష్ట్రంలో కాంగ్రెస్ ప్రభుత్వాలు మన నెత్తినరుద్దాయి. ప్రపంచ బ్యాంకు విధానాలలో భాగంగానే రెగ్యులర్ ఉద్యోగులకు హెల్త్ కార్డులను మంజూరు చెయ్యకుండా రాష్ట్ర ప్రభుత్వం తాత్సారం చేస్తున్నది. ఈ విధానాల వల్లనే 13వ పిఆర్ సిని పొందాల్సిన కాలంలో ఉద్యోగులు 10వ పిఆర్ సిని గురించి ఆలోచిస్తున్నారు. వీటన్నింటికీ వ్యతిరేకంగా ఉద్యమించాలి. సమస్యల పరిష్కారానికై పోరాడుతున్న కాంట్రాక్టు, ఔట్సోర్సింగ్, కంటింజెంట్ ఉద్యోగులందరికీ రెగ్యులర్ ఉద్యోగులు మద్దతు తెలపాలి.

- ఎ.వి.నాగేశ్వరరావు, అధ్యక్షులు

❖ ఎ.పి.కాంట్రాక్టు, ఔట్సోర్సింగ్ ఎంప్లాయిస్ ఫెడరేషన్



# ఈ పథకం ఎవరి లబ్ధి కోసం ?

జూలై 19వ తేదీ బీహార్ రాష్ట్రంలోని భాప్రా గ్రామంలో సంభవించిన 28 మంది పసి పిల్లల మరణాలు మధ్యాహ్న భోజన పథకంలోనే ఒక చెరగని మచ్చగా నిలిచిపోతుంది. కేంద్ర ప్రభుత్వం పాఠశాల విద్యకు, పౌష్టికాహారాన్ని దేశంలోని పేద పిల్లలందరికీ అందించాలనే లక్ష్యంతో మధ్యాహ్న భోజన పథకాన్ని ప్రారంభించారు. అయితే అటు లబ్ధిదారులైన పిల్లలు కాని, ఇటు ఈ పథకం అమలులో తమవంతు పాత్ర నిర్వహిస్తున్న ఉద్యోగులు (ఎక్కువ శాతం మహిళలే!) గాని ఈ పథకం వల్ల ఎటువంటి లబ్ధిని పొందలేదు. తాజాగా గోవా, తమిళనాడు, ఒడిశా, ఢిల్లీ, మహారాష్ట్ర, ఛత్తీస్ గడ్ లలోనూ వందలాది మంది బడిపిల్లలు మధ్యాహ్న భోజనం తిని అస్వస్థతకు గురయ్యారు. మొత్తం సంఘటనలను పరిశీలిస్తే పథకం అమలు వల్ల కేంద్ర, రాష్ట్ర ప్రభుత్వాల నిర్లక్ష్యం, వైఫల్యం ఏ స్థాయిలో ఉన్నదో మనకు అర్థమవుతుంది.

దేశంలో దాదాపు 13 లక్షల ప్రభుత్వ, ఎయిడెడ్ పాఠశాలల్లోని 12 కోట్ల మంది బడి పిల్లలకు ప్రతిరోజూ పోషకాహారం అందజేస్తున్నారు, 27 లక్షల మంది కార్మికులు పనిచేస్తున్నారు. ఈ పథకం క్రింద ప్రాథమిక స్థాయిలో ఒక్కో విద్యార్థికి రూ.4.25, ప్రాథమికోన్నత స్థాయిలో ఒక్కో విద్యార్థికి రూ.5/- కేటాయిస్తున్నారు. నిత్యావసర ధరలన్నీ ఆకాశాన్నంటిన పరిస్థితుల్లో ఇంత తక్కువ మొత్తంలో విద్యార్థులకు పోషకాహారం అందజేస్తామనడం హాస్యాస్పదం. ప్రతి 25 మంది పిల్లలకు ఒక వంట మనిషి, వంద మంది పిల్లలకు ఇద్దరు వంట మనుషులు ఉండాలని, ఆపైన ప్రతి వందమంది పిల్లలకు ఒక్కొక్క వంట మనిషిని పెంచాలని నిర్దేశాలు ఉన్నప్పటికీ వాటిని తుంగలో తొక్కారు. ఈ పని కోసం నియమించే వారిలో వితంతు, వెనుకబడిన తరగతుల మహిళలకు మొదటి ప్రాధాన్యతను ఇవ్వాలనేది కూడా నిబంధన ఉన్నది. అందువల్ల ఈ పథకంలో పనిచేసే కార్మికులలో 95% పైగా పేద, వెనుకబడిన తరగతుల మహిళలు ఉన్నారు. కార్మిక సంఘాలు అనేక పోరాటాలు చేసిన అనంతరం ప్రభుత్వం వీరికి రూ.1000/-లు వేతనాన్ని ప్రకటించింది. అందులో రూ.900/-లు కేంద్రం ఇస్తే, మిగిలిన రూ.100/-లు రాష్ట్ర ప్రభుత్వం ఇస్తుంది. అంత తక్కువ మొత్తంతో నెలంతా గడపడం ఆచరణసాధ్యమేనా?

మధ్యాహ్న భోజనకార్మికులకు రోజుకు రెండు గంటల పని మాత్రమే ఉంటుంది. కనుక వారిని పార్ట్ టైమ్ ఉద్యోగులుగానే ప్రభుత్వం గుర్తిస్తోంది. కానీ రోజుకు నాలుగు గంటలకు పైనే వారు పని చేయాల్సి వస్తోంది.

“వంటకు అవసరమైన బియాన్ని మాత్రమే యాజమాన్యం

అందజేస్తుంది. ఇతర కాయగూరలు, వంట చెరకు వంట మనిషే సమకూర్చుకోవాలి. పరసరాలను శుభ్రం చేయాలి. ఈ పని అంతా ముగియటానికి సుమారు 5 గంటలు పడుతుంది. అంతేకాక అనేకసార్లు స్కూలు ఊడ్వమని, లేదా టీచర్లు, హెడ్ మాస్టర్ల ఇంటి పని కూడా చేయమని వారిపై ఒత్తిడి తెస్తారు. ఇంటి నుండి బయల్దేరి మరలా ఇల్లు చేరేసరికి రోజు మొత్తం సరిపోతుంది. ఫలితంగా వారు ఆదాయం కోసం ఇతర పనులు కూడా చేసుకోలేకపోతున్నారు. గౌరవ వేతనం రూ.1000/-లు ప్రకటించిన అనంతరం వారిపై అధికారులు, ప్రజాప్రతినిధులు, స్థానిక నాయకుల వేధింపులు మరింత ఎక్కువయ్యాయి. ఉన్న కార్మికులను ఏదో ఒక నెపంతో తొలగించి, వారి మనుషులను పెట్టుకోవటానికి కూడా అనేక ప్రయత్నాలు జరుగుతున్నాయి. ఆంధ్రప్రదేశ్ లో కార్మికులు ఐకమత్యంతో వాటిని ఎదుర్కొ గలిగారు. ఇంతా చేస్తే సంవత్సరంలో 10నెలలు మాత్రమే వీరికి పని ఉంటుంది. మిగిలిన రెండు నెలలు మరొకపని చేసుకోవలసిందే.

2013-14 సం॥ గాను ఈ పథకానికి కేంద్ర ప్రభుత్వం రూ.13,215 కోట్లు కేటాయించింది. రాష్ట్రాలు తమవంతు వాటాగా రూ.4,405 కోట్లు ఇవ్వాలి. ఈ పథకం ఖర్చును కేంద్ర, రాష్ట్ర ప్రభుత్వాలు 75:25 నిష్పత్తితో భరించాలి. 2011-12 సం॥గాను ఆంధ్రప్రదేశ్ బడ్జెట్ కేటాయింపులను పరిశీలించిన కాగ్ రూ.1,112 కోట్ల కేటాయింపులకు గాను కేవలం రూ.673 కోట్లు మాత్రమే ఖర్చు పెట్టునట్లు గుర్తించింది.

మన రాష్ట్రంలో పైలెట్ ప్రాజెక్ట్ కింద ఈ స్కీంను హైదరాబాద్ లోని నాందీ ఫౌండేషన్ కు అప్పగించారు. పరిశుభ్రమైన పరిసరాల్లో వంట చేసి, వేడిగా అందిస్తామనే హామీతో దీనిని ప్రారంభించారు. అయితే ఎప్పుడూ వేడిగా తాము అన్నం తినలేదని, చల్లటి అన్నం పెడతారని బడిపిల్లలు చెబుతున్నారు. హైదరాబాద్ లోని ఉప్పల్ లో ఉదయం 6 గంటలకు వంట చేస్తే, పిల్లలకు బడికి 10.30కు చేరుకుంటుంది. దీనిని మధ్యాహ్నం వారికి 12 గం॥ల తర్వాత పెడతారు. ఇది ఎంత రుచిగా, ఎంత వేడిగా ఉంటుందో మనం ఊహించవచ్చు. తరచూ భోజనంలో బిల్లులు, పురుగులు కూడా దర్శనమిస్తున్నాయి. మొత్తం హైదరాబాద్ పరిసర ప్రాంతాల్లోని 944 స్కూళ్ళలో 71,534 మంది, 69 మదరసాలలో 6,895 మంది బడి పిల్లలు తినవలసిన ఈ భోజనంపై నాందీ ఫౌండేషన్ సంస్థకు ఇంత బాధ్యత ఉంది. మధ్యాహ్న భోజన కార్మికులకు నెలల తర్వాత బిల్లులు చెల్లిస్తుంటే, నాందీ ఫౌండేషన్ కు మాత్రం అడ్వాన్స్ ల రూపంలో లక్షలు ధారాదత్తం చేస్తున్నారు. లబ్ధిదారులకు లాభం చేకూర్చలేని



పథకంలో ఎన్ని లక్షలు ఖర్చు చేస్తున్నామని ప్రభుత్వం జబ్బులు చరుచుకుంటే మాత్రం ఫలితం ఏముంది?

మన రాష్ట్రంలో పాఠశాలల్లో వంటశాలలు లేవు. వంట పాత్రలు లేవు, కనీసం పిల్లలకు వడ్డించటానికి సరిపడా పళ్ళాలు, గ్లాసులు కూడా లేవంటే ఇంత కన్నా సిగ్గుమాలిన సంగతి మరొకటి లేదు. సరిపోయినన్ని పళ్ళాలు లేక పిల్లలను రెండు బ్యాచ్లుగా భోజనం పెడుతున్నారు. ఇన్ని ఇబ్బందుల మధ్య పని చేస్తున్న కార్మికులను పథకం అమలుకాకపోవటానికి బాధ్యులుగా చేయటం కోసం ప్రభుత్వం ప్రయత్నిస్తున్న దాఖలాలు కోకొల్లలు.

దేశంలో ఒక్క తమిళనాడు రాష్ట్రంలోనే మధ్యాహ్న భోజన కార్మికులను ప్రభుత్వ ఉద్యోగులుగా గుర్తించి, నెలకు రూ.5000 ల వేతనం (కేంద్ర ప్రభుత్వం వాటా కాక) తో పాటు, పి.ఎఫ్., ఇ.ఎస్.ఐ., ఇతర కార్మిక చట్టాలను అమలు చేస్తున్నారు. 92% పాఠశాలల్లో వంటశాలలు ఏర్పాటు చేశారు. వంట గ్యాస్ ద్వారా మధ్యాహ్న భోజనం వండుతున్నారు. కేరళ, ఉత్తరాఖండ్, హర్యానా, మణిపూర్ రాష్ట్రాలు తమ బడ్జెట్లో కార్మికులకు కేంద్ర ప్రభుత్వం కన్నా అధిక వేతనం చెల్లిస్తున్నారు.

పై అంశాలన్నీ గమనిస్తే ప్రకటనల్లో ఉన్న పస, పథకం అమలు చేసే విషయంలో ప్రభుత్వం చూపడం లేదు. ఉద్యోగ

భద్రత లేకపోవటమనేది కేవలం మధ్యాహ్న భోజన కార్మికులకు మాత్రమే పరిమితం కాదు. ప్రభుత్వం ప్రతి రోజు ప్రకటిస్తున్న మధ్యాహ్న భోజనం, ఐసిడిఎస్ (అంగన్వాడీ), జాతీయ గ్రామీణ ఆరోగ్య పథకం (ఎన్ఆర్హెచ్ఎం), జాతీయ గ్రామీణ ఉపాధి హామీ పథకం (ఎన్ఆర్ఐజిఎ) తదితర అనేక పథకాలను ప్రజలకు చేరవేసే క్రమంలో సుమారు ఒక కోటికిపైగా కార్మికులు దేశవ్యాప్తంగా పనిచేస్తున్నారు. ప్రభుత్వం ప్రకటించిన కనీస వేతనం కన్నా అనేక రెట్లు తక్కువగా ఉన్న గౌరవ వేతనంతో, ఏ మాత్రం భద్రతలేని ఉద్యోగాలలో వీరు పనిచేస్తూ, జీవనం సాగిస్తున్నారు. కార్మిక చట్టాలేవీ వీరికి వర్తించబడలేదు. అంతేకాదు, వీరిలో 50% మందికి పైగా మహిళలు, యువత ఉన్నారు.

కోట్ల కొలది ప్రజానీకాన్ని, ఉద్యోగులను ప్రభావితం చేస్తున్న కేంద్ర, రాష్ట్ర ప్రభుత్వాల ప్రజావ్యతిరేక విధానాలకు మన పోరాటాల ద్వారానే సమాధానం చెప్పాలి. ఏ పేరుతో, ఏ పథకంలో పనిచేస్తున్నా అన్యాయానికి, దోపిడీకి గురవుతున్న కార్మికవర్గాన్ని అందుకు సంసిద్ధులను చేయటమే కార్మిక సంఘాల తక్షణ కర్తవ్యం. సమస్యల పరిష్కారానికి మధ్యాహ్న భోజన పథకం కార్మికులు ఇతర పథకాల కార్మికులతో కలిసి ఉద్యమించాలి.

\*

- పద్మశ్రీ

## ఉత్తరాఖండ్ వరద బాధితుల సంఘీభావ నిధి

దాత పేరు	రూపాయలు
ఎ.పి.అంగన్వాడీ (మహబూబ్ నగర్ జిల్లా కమిటీ)	2,535
ఎ.పి. అంగన్వాడీ (నిర్మల్ ప్రాజెక్టు)	7,704
యూనిట్ ఎలక్ట్రిసిటీ ఎంప్లాయిస్ యూనియన్	5,000
నిజామాబాద్ జిల్లా సిఐటియు	6,500
ఎపిఎస్ ఆర్టీసి ఎస్డబ్ల్యుఎఫ్	40,000
రంగారెడ్డి జిల్లా సిఐటియు (అర్బన్)	17,758
నెల్లూరు డిపో ఎపిబిసిసి హమాల్ యూనియన్	8,600
రంగారెడ్డి " "	8,000
విశాఖపట్నం " "	6,300
సామర్లకోట (ప  గో  ) "	5,900
మహబూబ్ నగర్ జిల్లా సిఐటియు (గద్వాల డివిజన్)	5,662
చిత్తూరు జిల్లా సిఐటియు	24,237
నల్గొండ డిపో ఎపిబిసిసి ఐఎంఎల్ డిపార్ట్మెంట్	10,300
అనంతపురం " "	6,600
ఉత్పూర్ " "	4,300
కడప " "	6,700
అనంతపురం జిల్లా సిఐటియు	19,026
ప్రకాశం జిల్లా సిఐటియు	12,150
పశ్చిమగోదావరి జిల్లా సిఐటియు	6,000

దాత పేరు	రూపాయలు
తూర్పుగోదావరి జిల్లా సిఐటియు	23,700
భారత్ డైనమిక్స్ (హైదరాబాద్ సిటీ)	73,177
విశాఖ డిపో ఎపిబిసిసి హమాల్ యూనియన్	7,100
శ్రీకాకుళం డిపో " "	2,000

### మెదక్ జిల్లా సిఐటియు

నిహఫ్ ఆఫ్ ఇండియా ప్రై.లి.ఎం.యూ.-పాశ్చాత్య	6,000
కార్షివిగ్ ఇండియా ప్రై.లి.ఎం.యూ. - మల్లెపల్లి	4,246
యం.ఆర్.ఎఫ్ ఎంప్లాయిస్ యూనియన్ - సదాశివపేట	2,194
యం.జి.ఆటోమెటిక్ ఎం.యూనియన్-జహీరాబాద్	5,060
మహేంద్రా & మహేంద్రా ఎం.యూ. - జహీరాబాద్	8,140
విజయ ఎలక్ట్రికల్స్ యూనిట్-3 ఎం.యూ. - రుద్రారం	2,000
" " యూనిట్ - 9 & 16 ఎం.యూ. - రుద్రారం	8,750
" " యూనిట్ - 2 ఎం.యూ. - రుద్రారం	4,500
శాండ్వీక్ ఆసియా ఎంప్లాయిస్ - ముత్తంగి	13,400
నర్సమ్మ - సిఐటియు జిల్లా సెంటర్	610
యు.బి.నిజామ్ ఎంప్లాయిస్ యూ. -కొత్తాపూర్	4,509
క్రాన్ బీర్స్ ఎంప్లాయిస్ యూ. - మల్లెపల్లి	8,600
<b>మొత్తం</b>	<b>3,72,541</b>



# సహజ స్వభావం

ఒక ఊరు చివర ఒక కోళ్లఫారం ఉండేది. ఆ కోళ్లఫారం యజమాని కుమారుడు చాలా అల్లరివాడు. ఆ అబ్బాయి ఒకరోజు ఆడుకోవటానికి దగ్గరలో ఉన్న కొండల్లోకి వెళ్లాడు. అనుకోకుండా అక్కడ ఆ అబ్బాయికి గద్ద గుడ్డు ఉన్న గూడు కనిపించింది. గద్ద కాని అక్కడ ఉండేమోనని చుట్టు పక్కల చూశాడు. కానీ ఎక్కడా కనిపించలేదు. గద్ద కనిపించక పోవటంతో ధైర్యంగా ఆ అబ్బాయి ఆ గద్ద గూడులో నుంచి ఒక గుడ్డు తీసుకున్నాడు. వెంటనే ఆ గుడ్డును పగిలిపోకుండా జాగ్రత్తగా చిన్న సంచిలో దాచిపెట్టాడు. ఇంటికెళ్లిన



తర్వాత ఆ గుడ్డును కోడిగుడ్ల మధ్యలో ఉంచాడు. ఆ గుడ్డుని కోడిగుడ్లతో పాటు పొదిగించాడు. కోడిగుడ్ల నుండి కోడి పిల్లలు అయ్యాయి. కోడిపిల్లలతో గద్దపిల్ల కూడా కలిసి తిరుగుతూ ఉండేది. తాను కోడిపిల్లను కాను గద్ద పిల్లననే సంగతి దానికి తెలియదు. కోడిపిల్లలు ఏది చేస్తే అది కూడా అలాగే చేసేది.

గాలిలో ఎగురుతున్న పక్షులని చూసి “నేను కూడా వాటిలాగా ఎగర గలిగితే ఎంత బాగుండో! నేను కోడిపిల్లను కాబట్టి వాటిలా గాలిలో ఎగరలేను” అని అనుకునేది.

ఒకరోజు పైన ఎగురుతున్న ఒక గద్ద కోడిపిల్లలతో పాటు తిరుగుతున్న గద్ద పిల్లను చూసింది. అది తమ జాతికి చెందినదని గుర్తించింది. వెంటనే గద్దపిల్ల దగ్గరకు వెళ్లి వారింది. గద్దను చూసి భయపడి కోడిపిల్లలన్నీ పారిపోయాయి. గద్దపిల్ల కూడా పారిపోతుంటే గద్ద దాన్ని పట్టుకొని ఆపింది. గద్దపిల్ల భయంతో కళ్లుమూసుకుంది. అప్పుడు ఆ గద్ద “భయపడకు నేను నిన్ను ఏమీ చేయను. నువ్వు కోడిపిల్లవు కాదు. వాటితో ఎందుకు తిరుగుతున్నావో తెలుసుకోవాలని వచ్చాను” అని చెప్పింది. గద్దపిల్ల ఆశ్చర్యపోయింది. గద్దపిల్లకి గద్ద మాటలు నమ్మబుద్ధి కాలేదు. “నువ్వు అబద్ధం చెబుతున్నావు. నన్ను ఎత్తుకుపోవటానికే వచ్చావు” అని అంది. “నేను నిన్ను ఎత్తుకుపోవటానికి వచ్చి ఉంటే ఇంత సేపు నీతో మాట్లాడే


దాన్ని కాదు. వెంటనే ఎత్తుకొని వెళ్లిపోయేదాన్ని. నువ్వు ఎవరో, నీ శక్తి ఏమిటో తెలియజెప్పటానికే నేను వచ్చాను” అని గద్ద చెప్పింది.

“నును గద్దపిల్లనైతే ఇతర పక్షుల మాదిరిగా గాలిలో ఎగిరేదాన్ని కదా!” అని గద్ద పిల్ల ప్రశ్నించింది. “నువ్వు కూడా వాటిలాగే ఎగరగలవు. కానీ నువ్వు కోడిపిల్లవనే భావంతో ఉండటం వలన ఎరిగే ప్రయత్నం ఎప్పుడూ చేసి ఉండవు” అని గద్ద జవాబు చెప్పింది. “అయితే నేను ఎగరగలనా?” అని ఉత్సాహంగా అడిగింది గద్దపిల్ల.

“అవును. ఎగరగలవు. ఎలా ఎగరాలో నేనునీకు నేర్పుతాను” అని గద్ద అంది. గద్దపిల్లకు గద్ద నెమ్మది నెమ్మదిగా ఎగరటం నేర్పింది. దానితో గద్దపిల్ల కూడా గాలిలో ఎగరడం మొదలు పెట్టింది. గాలిలో ఎగరాలనే తన కోరిక నెరవేరి నందుకు గద్దపిల్ల చాలాసంతోషించింది. తనకు ఎగిరే శక్తి ఉందని తెలియజెప్పినందుకు గద్దకు కృతజ్ఞతలు తెలిపింది. కోడి పిల్లల స్వభావం పోయి ఆ గద్ద పిల్లకు తన సహజ స్వభావం కూడా వచ్చింది. అందుకే మన శక్తి, సామర్థ్యాలను మనం గుర్తించలేకపోతే స్వభావ సిద్ధంగా తేలికగా చేయగలిగే పనులను కూడా అసాధ్యం అనుకుంటాం.

✽





# వెనకీది కుర్రాళ్ళు

- డి. నటరాజ్

మా వెనకీది కుర్రాళ్ళతో

నాకు ప్రాణసంకటమైపోయింది. విశాలమైన మా పెరడు ఆనుకునే ఆ వీధి వుంటుంది. అందరూ మా పెరటిగోడ ఎక్కి మహా అల్లరి చేస్తారు వాళ్ళేమీ చిన్నా చితకా పిల్లలు కాదు, గడ్డాలూ - మీసాలూ వచ్చినవాళ్ళే ఎంత చెప్పినా వినక పోయే సరికి ఆ పిట్టగోడ మీద గాజు పెంకు లతికింపించాను.

రెండు రోజులు పోయాక మా ముసలమ్మకు వీధిలో ఒక మూట దొరికింది.

చీకట్లో ఆ మూటని ఆమె డబ్బులమూటే అనుకుంది. 'చిల్లరతో గలగలలాడుతూందిరా, పెరట్లో మామిడి చెట్టు క్రింద దాచాను' అంది.

ఎవరూ చూడకుండా ఇద్దరం ఆ మూటవిప్పితే దాన్నిండా ఆ గాజు పెంకులు వున్నాయి. వళ్ళు మండిపోదా చెప్పండి?!

వాళ్ళకెలాగైనా బుద్ధి చెప్పాలనుకున్నాను పరిశీలిస్తున్నాను వాళ్ళపేర్లు పీటర్, రాంఛీం, హుస్సేను, జహంగీరూ ఇంకా వున్నారు.

ఒక పోలీసుకి ఓ యాభై రూపాయలు చేతిలో పెట్టి యీ పేర్లు చెప్పి వాళ్ళ భోగట్టాలు తీయమన్నాను.

అలాటి పేర్లుగలవాళ్ళెవరూ లేరట, అవన్నీ వాళ్ళు నాకు పెట్టిన పేర్లట, ఎంతమంది పోతుంది చెప్పండి?! అందులోనూ ఇంట్లో పిల్ల ఎదుగుతావుంది, ఏమన్నా అయితే మాకెవరండీ దిక్కు? ఏ పండగొచ్చినా వాళ్ళు ఇక్కడే చేస్తారు మాదొడ్డి తలుపు దగ్గరే వాళ్ళ వేదిక, అంబేద్కర్ సభలు కానీ, పీర్ల పండగలుగానీ, దసరా పండగలు కానీ, బాప్తిస్టు సభలు గానీ అన్నీ ఇక్కడే. ఎట్లా చెప్పండి మేం ప్రశాంతంగా బ్రతకాలా వద్దా?!

ఈ రోజున మరీ విచ్చలవిడిగా వుంది. జనాలే జనాలు. కోపం ఆపుకోలేక భడేల్లు తలుపుతీసి వేదికని వెనకనుంచి ఒక్క తన్ను తన్నాను, అది వినాయకుడి విగ్రహం అట, కోపంతో రేపు వినాయకచవితి అన్న సంగతే మరచిపోయాను.

ఇంకేముంది మందలు మందలుగా జనాలు మాయింటి ముందుకి వచ్చిపడ్డారు.

మా యావిడ నన్ను బీరువాలో పెట్టి దాచేసి, వాళ్ళకి ఖర్చులకి గాను రెండువేలు ఇచ్చి పంపించేసింది. ఎంత సిగ్గయి పోయిందండీ. వీళ్ళ వల్లనాకు? 'ఎవరో ముసల్యాన్ పిల్లలు వినాయకుడ్ని పడగొట్టారు అని? కంప్లయింట్ ఇవ్వండి, వాళ్ళ అంతు తేలుస్తాం' అన్నారు. కొందరొచ్చి.

దెబ్బకి వీళ్ళ పీడ వదిలిపోతుందనుకుంటే మా అమ్మ వచ్చి

నామీద యింతెత్తున ఎగిరింది.

'నీకేమన్నా పిచ్చిపట్టిందేమిట్రా? చెప్పేవాళ్ళకు బుద్ధిలేకపోతే వినేవాళ్ళకి బుద్ధిలేదూ? ఎవరి ఇష్టాలు వారివి అందరూ కలిసుంటేనే ఆనందం. వినాయకుడి విగ్రహం పడగొట్టింది నువ్వు. అయినా వారెవరైనా కంప్లయింట్ ఇచ్చారా? ముష్టివెధవల్లారా? అని ఆమె కొట్టిన పేడకాళ్ళాపుకి వాళ్ళు అయిపు లేరు. బతుక్కు జీవుడా! అంటూ అఘోరిస్తూ వుంటే మా పిల్లది వాళ్ళతో స్నేహం కట్టింది. ఇల్లెక్కడం కాయలూ పిందలూ కోయడం అసలు దాని భాషే మారిపోయింది.

నెమ్మది నెమ్మదిగా మా అమ్మ కూడా దొడ్డి తలుపు తీసి అచ్చటా ముచ్చటా మొదలుపెట్టింది. అప్పుడుడప్పుడూ మాయావిడ కూడాసై. అమ్మకు జబ్బు చేస్తే ఆసుపత్రి నిండా వాళ్ళే వెనుకీది కుర్రాళ్ళే పిల్లది పెద్దదైతే పందిళ్ళూ వంటలూ వడ్డనలూ అన్నీ వాళ్ళే.

ఒరేయ్ రెహమానూ ఒరేయ్ వెంకట్, ఒరేయ్ అక్బరూ, ఒరేయ్ శ్యాంసన్... యివే కేకలు అందరూ ఒకలాగే వుంటారు. వీళ్ళ దుంపలైగా ఇవాళ ఒకడు ఒక పువ్వుల డ్రస్సు వేస్తే రేపు దాన్ని ఇంకోడు వేస్తుంటాడు.

ఉండుండి సరిగ్గా అమ్మపోయింది ఆ రోజంతా వారు జాగరణ వెక్కివెక్కి ఏడ్చారు, భజన్లు పెట్టారు, మర్నాడు పాడికాడ్నుంచి, కాటిదాకా వాళ్ళే పాపం వాళ్ళు నన్నెంత ఓదార్చరండీ నన్ను పాడి మోయనివ్వలేదు మా అమ్మని, వాళ్ళు సొంత అమ్మమ్మలాగే చూసుకున్నారు ఎంత పెద్ద వూరేగింపుగా వచ్చారండీ.

ఇప్పుడిప్పుడే వాళ్ళ ముఖాలు గుర్తు పట్టగలుగుతున్నాను తెల్లగా, నల్లని కళ్ళతో నూనూగు మీసాల్తో అత్తరు వాసనతో మెరిసే కళ్ళతో వుంటాడే వాడే రెహమాను.

ఛామన ఛాయగా మధ్య క్రాపుతో, పెద్ద కళ్ళతో గుండు పిక్కలా వుంటాడే వాడే రాబర్టు శ్యాంసన్.

ఇంకా వున్నారెండి బడుద్దాయిలు, అంజీ, నాగూ, హుస్సేనూ, డేవిడ్డూ, సురేషూ.... అందరూ టెన్ట్ ఇంటర్ ఫెయిల్యూర్. ఒక్కడికి సరైన ఉద్యోగం లేదు. అయితే ఇప్పుడే వచ్చింది నాకో తాఖీదు మా పిల్ల కూడా స్టేషన్లో వుందట.

లబోదిబోమంటూ అందరం పరుగెత్తాం పిల్లవస్తుంటే రైలు కట్టలకాడ. రాజకీయ గుండాలూ లాక్కుపోతుంటే యీ పిల్లలే వెనకపడ్డారుట. వాళ్ళకీ, వీళ్ళకీ దొమ్మీ అయ్యింది. పోలీసులు అందర్నీ జీపులెక్కించారు. కటకటాల వెనుక పడేశారు వాళ్ళు. 'ఈ పిల్లలే మా అమ్మాయిని... చేశారని' అంటున్నారు. మా అమ్మాయి ఏడుస్తూ చెప్పింది "కాదు నాన్నా!" అని ఆమెని



గదమాయిస్తున్నా వాళ్ళు. 'నువ్వు లేచిపోతుంటే వీళ్ళు పట్టుకున్నారు అవునా?' అది గొల్లుమంది.

'సార్! చిన్న కంప్లయింట్ ఇచ్చేయ్యండి రాస్కెల్స్ని వళ్ళు అణగొడతాం' సెల్స్లో అందరూ నా వంకే చూస్తున్నారు.

వాళ్ళ కళ్ళలో ఏదో ఆశ ప్రతీ ముఖమూ నాకు తెలుసున్న మొఖమే. వాళ్ళలా చేస్తారా మా పిల్లని? నేను నమ్మలేను.

అమ్మ జ్ఞాపకం వచ్చింది. నేను నిశ్చయంగా చెప్పాను. 'వారందరూ మాకు తెలుసు. వాళ్ళ తప్పు ఏమీ లేదు. వాళ్ళని విడిచిపెట్టండి.

'అహా! అలాగా! అయితే జామీను వుంటారా?' 'అ! వుంటాను...'

'ఒక్కొక్కరికీ వెయ్యేసి కట్టాలి'. 'కడతాను'.

చకచకా జామీను కాగితాల మీద సంతకాలు పెట్టేశాను.

స్టేషను బయటే వాళ్ళందరూ నన్ను చుట్టుకుపోయారు. నా కాళ్ళు స్పృశించారు.

కొందరి కళ్ళమ్మట నీళ్ళు కూడా.

అందరూ మా పిల్లలే మగపిల్లలు లేని లోటు వాళ్ళే తీర్చారు, ఎలా మరచిపోతాను.

పేద ఇండియా లాంటిది మా వెనకవీధి.

మా వెనకవీధి లేకుండా మా ఇల్లే లేదు...

నా కాళ్ళూ కూడా కందకుండా వాళ్ళు మా కుటుంబాన్ని ఆటోలో కూర్చోబెట్టారు.

➔ రక్షకభటుల కళ్ళు అదోలా!

నిజంగా నేను చాలా సంతోషపడుతున్నాను.

మా అమ్మ రుణం తీర్చుకుంటున్నాను. నిర్భయంగా డిక్లేర్ చేస్తున్నాను. మా వెనకీధి కుర్రాళ్ళు మా అందరికీ కావలసిన వాళ్ళు.

✱



## హే! భగవాన్

- సత్యభాస్కర్

నీ పవిత్ర మందిరాలలోనూ  
నీ కీచక పర్వం  
నీ హతవిధి!  
నీ భగవాన్! ఏమిది!?  
నీ కట్టుబానిసల్లా  
నీ కట్టుకున్నవాడింటోనే  
నీ మంటల్లో ఆహుతి  
నీ భగవాన్! ఏమిది!?  
నీ అన్నం పున్నెం ఎరుగని  
నీ బాలికలు బలిపశువులవుతున్న వేళ  
నీ పాఠశాలలలోను పాపకర్తలా!?  
నీ భగవాన్! ఏమిది!?  
నీ ఎల్లలుదాటినా  
నీ తీరని వరకట్నదాహం  
నీ నమ్ముకున్నవాడే నట్టేట ముంచిన వైనం  
నీ భగవాన్! ఏమిది!?  
నీ రక్షకభటులే రాక్షసులయి  
నీ మాన ప్రాణాలు కొల్లకొడుతున్నవేళ  
నీ దేశంనిండా నిర్ణయలే!  
నీ భగవాన్! ఏమిది!?  
నీ భద్రకాళిలా తిరగబడందే  
నీ రాక్షసుల తలలు నరికి చేతబట్టందే  
నీ అబలకు బతుకులేదా!?  
నీ భగవాన్! ఏమిది!?

✱

## అరెస్టులతో ఉద్యమాలను ఆపలేరు



అక్రమ అరెస్టులతో ఉద్యోగ, కార్మిక పోరాటాలను ఆపలేరని సిఐటియు వరంగల్ జిల్లా ఉపాధ్యక్షులు కె.యాదానాయక్ ప్రభుత్వాన్ని హెచ్చరించారు. తేది.26.7.2013న వరంగల్ సెంట్రల్ జైలు నుండి బెయిల్పై విడుదలైన ముగ్గురు 108

ఉద్యోగులను పూలమాలతో ఘనస్వాగతం పలికారు. ఈ సందర్భంగా యాదానాయక్ మాట్లాడుతూ 108 ఉద్యోగులు చట్టప్రకారం సమ్మె అక్రమ కేసులు బనాయించి అరెస్టులతో ఉద్యోగులను భయభ్రాంతులకు గురి చేయడం దుర్మార్గమని మండిపడ్డారు.

జైలు నుండి విడుదలైన వారు రవీందర్, పి.చంద్రశేఖర్, నాగరాజులు. ఈ కార్యక్రమంలో యూనియన్ జిల్లా అధ్యక్షులు ఎన్.కొమురయ్య,


యుఎం & హెచ్ఐయు జిల్లా అధ్యక్షులు జె.సుధాకర్, సిఐటియు జిల్లా కార్యదర్శి బొట్ల చక్రపాణి, 108 నేతలు జన్ను సృజన్, రాంబాబు, శ్రీనివాస్, నల్లెల సురేష్, కోటి, సురేందర్, భాస్కర్, రాకేష్ తదితరులు పాల్గొన్నారు.

✱





# రాజ్యం విరిగి మీద పడితే?!



రాష్ట్రంలోని ఇటీవలి పరిణామాలు లోతుగా పరిశీలిస్తే పాలకుల్లో పెరుగుతున్న అసహనం స్పష్టమౌతుంది. తమ విధానాలను ప్రశ్నించే వారు ఉండకూడదన్న ఆలోచన కన్పడుతుంది. స్వాతంత్ర్య దినోత్సవ సమయాన రాజ్యాంగాన్ని అపహాస్యం చేస్తున్న దృశ్యం మన కళ్ళ ముందు కదులాడుతుంది. వాటి పరాకాష్ఠ 108 సమ్మెపై మోపిన ఉక్కుపాదం.

ఒకఫ్యాక్టరీలో సమ్మె జరుగుతుంటే శిబిరం వేసుకోడానికి స్థానిక పోలీసులు అనుమతివ్వని ఘటనలు చూశాం. యాజమాన్యాలు కోర్టుకెళ్ళి 300 మీటర్ల దూరంలోనే టెంట్ వేసుకోవాలని స్థానిక కోర్టులు ఇంజంక్షన్ ఇవ్వడం చూశాం. సమ్మె శిబిరాల్ని పోలీసులు ధ్వంసం చేయడం ట్రేడ్ యూనియన్ కార్యకర్తలందరి అనుభవం. యాజమాన్యాల దగ్గర పోలీసులు మేతమేసి కార్మికుల వీపులు సాపు చేయడం రోజూ చూస్తూనే ఉన్నాం. ఇవన్నీ రొటీన్. 108 సమ్మెలో రాష్ట్ర ప్రభుత్వం నేడు అమలు చేస్తున్న దమనకాండను చూస్తే యావత్ రాజ్యాంగ యంత్రం ఆ నాలుగువేలమందిపై ఏ విధంగా విరుచుకుపడుతున్నదో చూడవచ్చు.

## 108 సమ్మె పుట్టు పూర్వోత్తరాలు

ప్రభుత్వం వివిధ పనుల నుండి తప్పుకుని వాటిని ఔట్సోర్స్ చేస్తుండడాన్ని గత 10-15 సం॥ల్లో మనం చూస్తున్నాం. దాన్లో భాగంగా గతంలో ఫైలెట్ ప్రాజెక్టుగా కొన్ని జిల్లాల్లో 108 సేవలు ప్రారంభమైనాయి. క్రమంగా అన్ని జిల్లాలకు విస్తరించాయి. నేడు అత్యధిక రాష్ట్రాల్లో ఈ సేవలు అందుబాటులో ఉన్నాయి. ఈ జి.వి.కె నే 17 రాష్ట్రాల్లో ఈ సేవలందిస్తున్నది. ప్రభువుల్ని లోబరుచుకునే పద్ధతి తెలిసిన తర్వాత ఎన్నైనా అందిపుచ్చుకోవచ్చు! దేన్నైనా దొరికించుకోవచ్చు!! దారికి తెచ్చుకోవచ్చు!!! అదే చేసింది జి.వి.కె.

ప్రభుత్వం తన జేబులో వుండటంతో, కార్మికచట్టాల్ని చాపలా చుట్టి అవతల పారేస్తోంది జి.వి.కె యాజమాన్యం. ఈ హిరణ్య కశుపుడ్ని ఎదిరించేందుకు 108 కాంట్రాక్టు ఎంప్లాయిస్ యూనియన్ గా సిఐటియు అవతారం ఎత్తింది. “8 గం॥ల పని విధానం మేము అమలు జరపం” అంటుంది యాజమాన్యం. అదీ కార్మికశాఖ ముందే! ఎందుకు అమలు చేయరని కార్మికశాఖ ఉన్నతాధికారులు వీరిని ప్రశ్నించలే(రు)దు. రిజిస్టరైన కార్మిక సంఘంతో చర్చలు చేయనంటుంది యాజమాన్యం. అది చట్టాన్ని ఉల్లంఘించడమేననే మాట సదరు అధికారులు పొరపాటున కూడా అనరు. ఆరునెల్లుగా సమస్యను నాన్చిన యాజమాన్యం తీరా సమ్మె ప్రారంభమైన తర్వాత 108సేవలు లేకపోతే ప్రజలు ఇబ్బందులు పడున్నారనే పాట పాడుతోంది. చట్టాన్ని అమలు చేయడానికి యాజమాన్యం సిద్ధపడితే, ఆ మేరకు ప్రభుత్వం అమలు చేయించగలిగితే ప్రజలకు అసలు ఇబ్బందులే వచ్చివుండేవి కావు కదా!

## డిమాండ్ల వాస్తవికత

వేతనాలు పెంచాలన్నది ఉద్యోగుల ప్రధాన డిమాండ్. 15 వ ఇండియన్ లేబర్ కాన్ఫరెన్స్ ఆమోదించిన డా॥ ఆక్టాయిడ్ ఫార్ములా ప్రకారం ప్రస్తుత ధరలకు రూ.15వేలు వేతనం ఉండాలని ఉద్యోగులు డిమాండ్ చేస్తున్నారు. పైగా ప్రైవేటు ట్రాన్స్పోర్టు జి.ఓ. మాత్రమే 108 కు వర్తిస్తుందన్నది యాజమాన్య వాదన. దాని ప్రకారం డ్రైవర్లకు వేతనాలు ఇవ్వాలని దానికంటే ఎక్కువే ఇస్తున్నామంటోంది. మరి వ్యాన్లో వుండే ఇ.ఎమ్.టి (ఎమర్జెన్సీ మెడికల్ టెక్నీషియన్లు) మాటేమిటి? అంటే క్లీనర్ జీతాలే! అని సమాధానం. సైన్స్ పట్టభద్రులకు క్లీనర్ జీతాలంటే ఎవరైనా నోటితో మాత్రం నవ్వరు!

ఏ జి.ఓ. ప్రకారం వేతనాలివ్వాలి ప్రభుత్వమే నిర్ణయించాలి. కార్మికశాఖ ద్వారా దాన్ని అమలు చేయించాలి. ఈ పని ప్రభుత్వం చేసుంటే సమ్మె ఉండేది కాదు. ప్రజలకు ఇబ్బందులు వచ్చేవి కావు.

2011లోనే కమీషనర్ ఆఫ్ ఫ్యామిలీ వెల్ఫేర్ సమక్షంలో ఉద్యోగుల ప్రతినిధులు, యాజమాన్య ప్రతినిధులు రాసుకున్న “ఒప్పందం” ప్రకారం ప్రతి సంవత్సరం 10% వేతనాలు పెంచాల్సి వుంది. అది ఈ సం॥ కూడా పెంచాం అంటోంది యాజమాన్యం. అది ఎప్పటి దాకా? 2016 దాకా అమల్లో వుంటుందట! “ఆ రకంగా దాన్లో ఎక్కడా రాసిలేదు కదా” అంటే - రాష్ట్ర ప్రభుత్వంతో తమకు జరిగిన ఒప్పందం 2016 దాకా అమల్లో వుంటుంది కాబట్టి ఇది కూడా అంతేనట! ఇదెక్కడి డొంక తిరుగుడు వాదన! అది 12(3) ఒప్పందం కాదు, 18(1) ఒప్పందం కాదు. అప్పటికి యూనియనే రిజిస్టర్ కాలేదు.

మరో అంశం - ఒక వాహనానికి 5 గురు సిబ్బంది వుంటారు. వీరిలో ఒకరు లీవు రిజర్వు. సగటున నేడు వీరి జీతం రూ.8000 లు అంటే నెలకు 40-45 వేలకు మించి లేదు. అంటే ఫీల్డ్లో 12 గంటలు చాకిరీ చేసే వారి వేతనాలు 3 కోట్ల80లక్షల రూ॥లు (40 వేలు × 752 వాహనాలు). వీరిపై అధికారుల, స్టాఫ్ వేతనాలు రూ.2కోట్ల 42లక్షలకుపైగా!! 108 సిబ్బంది హాజరు కనుక్కుని, వాహనం తిరుగుతోందా లేదా చూసుకునే (ఓ.ఇ) సూపర్వైజర్ వేతనం రూ.25వేల నుండి 30వేల మధ్య వుంది. జిల్లాకు ఒకరుండే ప్రోగ్రామ్ మేనేజర్ వేతనం రూ.50వేలు పైనే. ముగ్గురు రీజినల్ మేనేజర్లకు 70-75 వేల రూ॥ల వేతనం ఉంది. వీరికున్న ఇతర పెర్క్స్ అదనం. వారందరికీ అంతంత వేతనాలు ఎందుకున్నాయని యూనియన్ ప్రశ్నించడం లేదు. ఆ విధంగా నిర్ణయం దేని ఆధారంగా చేశారని అడుగుతున్నారు? ఏ కనీస వేతనాల జి.ఓ.లో నైనా సూపర్వైజర్ కు 25-30 వేలుందా? మేనేజర్ల వేతనాలు అంతేసి వున్నాయా? కార్మికులు యూనియన్ పెట్టుకుని వేతనాలు పెంచమనే సరికి ప్రభుత్వం ఇస్తేనే పెంచగలం అని యాజమాన్యం



చెప్పడం ఏ విధంగా సరైంది.

ఎవరు ఫ్లెక్సిబుల్ గా వున్నారు?: కొన్ని పత్రికల్లో ఇరుపక్షాలు మెట్టుదిగటం లేదని, ప్రజలకోడు ఎవరూ పట్టించుకోవడం లేదని ఇటీవల వార్తలొచ్చాయి. 'ప్రభుత్వం మాకు పెంచితే మేము మీకు పెంచుతాం' అన్న డైలాగు తప్ప మరో డైలాగు యాజమాన్యం నోటి నుండి రాలేదు. తామడిగిన 15వేల రూ॥ల వేతనం ఏ రకంగా ఇవ్వచ్చో జూలై 22న అదనపు కమీషనర్ చర్చల్లో యూనియన్ ప్రతినిధులు చెప్పారు. జూలై 27న అన్ని కార్మిక సంఘాలు కలిసి కమీషనర్ ఆఫ్ ఫ్యామిలీ వెల్ఫేర్ తో చర్చించేటప్పుడు అన్ని సంఘాల నాయకులు ఆవిడకు చెప్పారు. సాక్షాత్తు ముఖ్యమంత్రికి సిపిఎం నాయకులు చెప్పారు. ఆయన స్పెషల్ సెక్రటరీకి సిఐటియు నాయకులు చెప్పారు. చివరికి జూలై 29న చర్చల్లో సైతం యాజమాన్య ఉన్నతస్థాయి అధికారి తాము ఇంకా లెక్కలు వేసుకోలేదని, వేసుకుని తమ ఉద్యోగుల్లో మాట్లాడుకుంటామని చెప్పారు. సమ్మె ప్రారంభం కాకముందు చెప్పాల్సిన మాట సమ్మె ప్రారంభమైన 12వ రోజు యాజమాన్యం చెప్పడమంటే ప్రజల ప్రాణాల కోసం వారికైనా పట్టివుందా అనే సందేహం ఎవరికైనా వస్తుంది.

### కనీవినీ ఎరుగని నిర్బంధకాండ

108లో సిఐటియు సంఘం ఆషామాషీగా సమ్మెలోకి దిగలేదు. వివిధ స్థాయిల్లో సంప్రదింపులు జరిపింది. జి.వి.కె. ని చర్చల్లో కూచోబెట్టే శక్తి తమకు లేదని చేతులెత్తేశారు. రాష్ట్రంలో 500 మంది వరకు 108 కార్మికుల్ని అరెస్ట్ చేశారు. వందమందిపై నాన్ బెయిలబుల్ సెక్షన్స్ పెట్టి రిమాండ్ కు పంపారు. కలెక్టర్ ఆఫీసుల వద్ద వేసుకున్న టెంట్లను పోలీసు క్యాంపులుగా మార్చారు. అర్ధరాత్రి ఇళ్ళపైబడి అరెస్టులు చేశారు. 260 మందిని తొలగిస్తున్నట్లు ప్రకటించింది యాజమాన్యం. నూతన

రిక్రూట్ మెంట్లకు షెడ్యూల్ ప్రకటించింది. కొన్ని జిల్లాల్లో రిక్రూట్ మెంట్ జరిగింది. అక్కడ నిరసన తెలియజేస్తున్న సిఐటియు నాయకులంతా శ్రీకృష్ణ జన్మస్థానానికే. డిజిపి ఆఫీసు నుండే క్రిందికి ఉత్తర్వులు పోయినట్లు జిల్లా స్థాయిలో పోలీసు అధికారులు చెప్పినదాన్ని బట్టి అర్థమౌతుంది.

### కార్గెస్ మార్క్ ప్రజాస్వామ్యం

ఇటీవల 42 రోజులు టూరిజం కార్పొరేషన్ లో డైలీవేజ్ ఉద్యోగులు, మ్యాన్ పవర్ ఉద్యోగులు డైరెక్ట్ కాంట్రాక్టు ఉద్యోగులు 2012 అక్టోబర్ లో జరిగిన ఒప్పందాన్ని అమలు చేయమని నిరవధిక సమ్మె చేశారు. కాంట్రాక్టు ఉద్యోగులు పాల్గొన్నందుకు ఎపిటిడిసి అధికారికి కోపమొచ్చింది. ఆరు నెలల క్రితం జరిగిన ఒప్పందాన్ని వాళ్ళు సమ్మె చేసినన్ని నెలలపాటు అమలు చేయకుండా ఒక ఫర్మానా జారీ చేసింది. పీనల్ వేజ్ కట్ పై సుప్రీం కోర్టు ఫలానా తీర్పు ఉంది కదా? అంటే ఇది నేనిచ్చే ఆర్డర్ అంటూ సదరు అధికారి రెచ్చిపోయారు.

అంగన్ వాడీలు ఇటీవల జరిపిన సమ్మె పెద్దఎత్తున విజయ వంతం కావడంతో గంగవెర్తోలెత్తిన ప్రభుత్వం కొందరు అధికార్ల ద్వారా సంఘంలో చీలిక వచ్చే ప్రయత్నం మొదలుపెట్టింది. 2008-09 లో వై.ఎస్.ఆర్. ప్లాను ఈ రకంగా అమలు జరిపేందుకు సిద్ధమౌతున్నారన్న మాట! ఎవరో ఒకరి మోచేతినీళ్ళు త్రాగడమే జీవిత లక్ష్యంగా మిగుల్చుకున్న వ్యక్తులు, సంఘాలు ఈ కుట్రలో తమ వంతు కేతిగాడి పాత్రకు సిద్ధమౌతున్నారు.

భూమండలాన్ని తన జేబులో వేసుకోవాలని తపన బడ్డ హిట్లర్ మట్టికరిచాడు. భారత ప్రజాస్వామ్యాన్ని ఖానీ చేసేందుకు సిద్ధమైన ఇందిరాగాంధీ 1977లో శంకరగిరి మాన్యాలు పట్టింది. సమైక్య ఉద్యమాలే పాలకవర్గాల కుటిలత్వాన్ని కూలదోస్తుంది.

✱

- ఆర్. సుధాభాస్కర్

## రక్షణరంగంలో ఎఫ్ డిఐ పరిమితి పెంపుపట్ల బిడిఎల్ కార్మికుల నిరసన

ఇటీవల కేంద్ర ప్రభుత్వం విదేశీ ప్రత్యక్ష పెట్టుబడులకు తలుపులు బార్లా తెరిచింది. ఇప్పటికే ఎఫ్ డిఐకి ఆమోదం వున్న విభాగాలలో పరిమితులు పెంచడంతోపాటు కొత్తగా మరికొన్ని విభాగాలలో కూడా ఎఫ్ డిఐ పెట్టుబడులకు ఆమోదం తెలిపింది. ఈ నేపథ్యంలో హైదరాబాద్ సెంట్రల్ పబ్లిక్ సెక్టార్ ట్రేడ్ యూనియన్స్ కో-ఆర్డినేషన్ కమిటీ పిలుపు మేరకు బిడిఎల్ కార్మికులు 29.07.2013నాడు బిడిఎల్ కాంచన్ బాగ్ మెయిన్ గేట్ వద్ద యుపిఎ-2 ప్రభుత్వ దిష్టిబొమ్మను తగులబెట్టి తమ నిరసన తెలిపారు. ముఖ్యంగా రక్షణ రంగంలో ప్రస్తుతం ఉన్న ఎఫ్ డిఐ పరిమితిని 26% నుండి 49%కు పెంచాలని నిర్ణయించారు. ఇప్పటికే రక్షణరంగంలో భారతీయ ప్రైవేటు కంపెనీల ద్వారా ప్రవేశించిన విదేశీ ప్రత్యక్ష పెట్టుబడులు ఆర్డినెన్స్ ఫ్యాక్టరీలతో సహా డిఫెన్స్ పిఎస్ యుల మీద తీవ్ర వొత్తిడి తెస్తున్నాయి. కేంద్రప్రభుత్వం విదేశీ ప్రత్యక్ష పెట్టుబడులను 26% నుండి 49% పెంచాలని నిర్ణయించడంతో రక్షణరంగంలో దేశ స్వయంసమృద్ధి, స్వాల్పబంధనకు తోడ్పడుతున్న డిఫెన్స్ పిఎస్ యుల

మనుగడ ప్రమాదంలో పడుతుంది. దేశభద్రత కూడా విదేశీ శక్తుల చేతుల్లోకి పోతుందని అందరూ ఆందోళన చెందుతున్నారు.

అదేవిధంగా టెలికాం రంగంలో 100% ఎఫ్ డిఐ అనుమతిం చడంతో ఆ రంగంలో వున్న ప్రభుత్వరంగ సంస్థలు తీవ్రంగా దెబ్బతింటాయి. దేశభద్రత ప్రమాదంలో పడుతుంది. ఇన్నూవేన్స్ రంగంలో ఎఫ్ డిఐ పరిమితిని 49%కు పెంచాలని నిర్ణయించారు. దీనితో భారతీయ భీమాకంపెనీల భవిష్యత్తు ప్రమాదంలో పడుతుంది. మన ప్రజల సొమ్ము విదేశీ కంపెనీలకు అందుబాటు లోకి రావడంతో భద్రత ఉండబోదు. ఈ కార్యక్రమానికి బిడిఎల్ లో రికగ్నిషన్ లో వున్న సిఐటియు అనుబంధ సంఘంతోపాటు, ఐఎన్ టీయుసి, బిఎమ్ ఎస్, తెలంగాణా ట్రేడ్ యూనియన్, బిడిఇఎలు జాయింట్ ఏక్షన్ ఫ్రంట్ గా ఏర్పడి నాయకత్వం వహించాయి. శ్రీ బాపూరావు, జిఆర్.విజయ్ కుమార్, శ్రీ టి.పాండు, శ్రీ ప్రతాప్ రెడ్డి తదితరులు పాల్గొన్నారు.

ఈ సందర్భంగా దేశప్రధానికి బిడిఎల్ ఉద్యోగుల సంతకాలతో ఒక మెమోరాండం సమర్పించనున్నామని నాయకులు తెలిపారు.



# హాస్టల్, పాఠశాలల సమస్యలను పరిష్కరించాలి

కులవివక్ష వ్యతిరేక పోరాట సంఘం రాష్ట్ర వ్యాప్తంగా ఎస్సీ, ఎస్టీ, బిసి, గురుకుల హాస్టళ్లు, పాఠశాలల సమస్యలపై జూన్, జూలై మాసాల్లో సర్వేలు నిర్వహించింది. అనేక సమస్యలు వెలుగులోనికి వచ్చాయి. మొత్తం 2356 ఎస్సీ హాస్టళ్లలో 593 అద్దె భవనాల్లో నడుస్తున్నాయి. మరో 420 శిథిలాస్థలో ఉన్నాయి. ఎస్సీ, ఎస్టీ, బిసి కలిపి 1250 శిథిలావస్థలో ఉన్నాయి. ఇవి ఇప్పటికే పెచ్చులూడి విద్యార్థుల మీద పడుతున్నాయి. వర్షం పడితే కురుస్తున్న హాస్టళ్ళు ఉన్నాయి. తాగునీరు లేదు, తలుపులు, కిటికీలు లేవు. బాత్‌రూం, మరుగుదొడ్లు లేక వాగుల్లోకి వెళ్ళి ప్రమాదాలకు గురౌతున్నారు. బాలికలది మరింత దుర్భర పరిస్థితి. కరెంటు వైర్లు బయటపడి షాక్‌కు గురౌతున్నారు. వైద్య సదుపాయాలు అందడం లేదు. నిత్యావసర వస్తువుల ధరలు దాదాపు 200 శాతానికి పైగా పెరిగాయి. కానీ ఆ మేరకు మెన్, కాస్మోటిక్ ఛార్జీలు పెంచలేదు. ప్రతి విద్యార్థికి 2600 కిలో కేలరీల శక్తి అవసరమైన ఆహారం ఇవ్వాలి వుండగా 110 కూడా ఇవ్వడం లేదు. సరైన పౌష్టికాహారం అందక విద్యార్థులు ఎముకల బలహీనత, రక్తహీనత, కంటిచూపు మందగించడం వంటి ప్రాణాంతక వ్యాధుల బారినపడి విద్యార్థులు మరణిస్తున్నారు. కనీస అవసరాలకు నిధులివ్వక మెన్ ఛార్జీల నుండి కోత పెడుతున్నారు. హాస్టల్‌లో 100 మందికి మించి చేర్చుకోవద్దని ఆదేశాలు రద్దు చేయాలి. వార్డెన్‌లు లేక ఐదారు ఒకరే చూస్తున్నారు. సిబ్బంది పోస్టులు ఖాళీలున్నాయి.

గురుకులంలో 5వ తరగతికి టీచర్లను ఇవ్వాలి. ఉన్న ఉపాధ్యాయులకు అక్కడే వసతి కల్పించాలి. పర్మినెంట్ నర్సులను ఏర్పాటు చేయాలి. అన్ని గురుకులాలను ఇంటర్ వరకు అప్‌రెంటైస్ చేయాలి. హాస్టల్, గురుకులం అన్నింటీలో లైబ్రరీలను ఏర్పాటు చేయాలి. స్పోర్ట్స్ కిట్‌లను, షూస్, చెప్పులు ఇవ్వాలి.

550 కళాశాల హాస్టళ్ళు మంజూరు అయ్యాయి. వీటిలో కొన్ని ఇంకా ప్రారంభం కాలేదు. ఉన్నవన్నీ అద్దె భవనాల్లో చాలీచాలని గదులతో నడుస్తున్నాయి. కనీసం తాగునీరు, మరుగుదొడ్లు లేకుండా చదువుకుంటున్నారు. పర్మినెంట్ సిబ్బందిని నియమించలేదు. విద్యార్థికిస్తున్న మెన్‌ఛార్జీల నుండే సిబ్బందికి జీతాలు చెల్లిస్తున్నారు. కళాశాల హాస్టల్ విద్యార్థులు పస్తులతో గడుపుతున్నారు.

యూనివర్సిటీలకు, అటాచ్డ్ హాస్టల్ విద్యార్థులకు పెంచిన మెన్ ఛార్జీలు వర్తింప చేయడం లేదు. దీంతో రూ.525/-లతో కాలం గడపాల్సి వస్తున్నది. కావున సబ్‌ప్లాన్ చట్టంలో భాగంగా నైనా ఈ అన్ని సమస్యలు పరిష్కరించాలని కోరుతున్నాము.

రాష్ట్ర వ్యాప్తంగా ప్రాథమిక పాఠశాలల్లో విద్యార్థులు తగ్గుతున్నారు. ప్రధాన కారణం ఒక పాఠశాలకు 7గురు ఉపాధ్యాయులు అవసరం అయితే ఒకరితో కొనసాగించడం ఫలితమే. 75వేల ఖాళీ టీచర్ పోస్టులు ఖాళీగా ఉన్నాయి. మంచినీరు, మరుగుదొడ్లు, ఆటస్థలం, ప్రహరీ లేవు. వీటిని కల్పించాలి. పుస్తకాలు ఇంకా ఇవ్వలేదు. బట్టలు రావడం లేదు. మధ్యాహ్న భోజనం స్వచ్ఛంద సంస్థలకు అప్పగించడంతో నాసిరకంగా ఉంది. దీనికి ఇచ్చే డబ్బులు సరిపోవడం లేదు. ఇవన్నీ కల్పించాలని చెప్పే విద్యాహక్కు చట్టాన్ని అమలు చేయడం లేదు.

**డిమాండ్స్ :** (1) పెరిగిన ధరలకు అనుగుణంగా మెన్ ఛార్జీలను నెలకు రూ.1500/-లకు పెంచాలి. యూనివర్సిటీలకు, అటాచ్డ్ హాస్టల్స్‌కు వెంటనే పెంచాలి. మధ్యాహ్న భోజనం హాస్టల్‌లోనే పెట్టాలి. హాస్టల్‌లో లైబ్రరీ విధిగా ఏర్పాటు చేయాలి. (2)హాస్టల్స్‌కు సొంత భవనాలు నిర్మాణానికి, మరమత్తులకు నిధులు కేటాయించాలి. (3)ప్రారంభం కాని కళాశాల హాస్టల్స్‌ను వెంటనే ప్రారంభించాలి. కళాశాల హాస్టల్స్‌కు పర్మినెంట్ సిబ్బందిని నియమించాలి. అద్దెలను పెంచాలి. బిల్లులు సకాలంలో ఇవ్వాలి. (4)బాత్‌రూమ్‌లు, మరుగుదొడ్లు, తలుపులు, కిటికీలు, ప్రహరీ గోడ, రక్షిత త్రాగునీరు, శానిటరీ, విద్యుత్ దీపాల సౌకర్యం కల్పించాలి. (5) నాలుగు జతల బట్టలు, దుప్పట్లు, పుస్తకాలు, ప్లేట్లు, ట్రంకు బాక్సులు వెంటనే సరఫరా చేయాలి. (6)గురుకులంలో ఐదవ తరగతి టీచర్లను నియమించాలి. అందరికీ అక్కడే వసతి కల్పించాలి. అన్నింటిని ఇంటర్ వరకు పొడిగించాలి. (7) పాఠశాల విద్యార్థులకు వెంటనే పాఠ్యపుస్తకాలు ఇవ్వాలి. ఖాళీ పోస్టులను భర్తీ చేయాలి. విద్యాహక్కు చట్టాన్ని అమలు చేయాలి. (8)ప్రతి విద్యార్థికి హెల్త్‌కార్డు ఇచ్చి, ప్రతినెలకు ఒకసారి హాస్టల్‌లోనే వైద్య సౌకర్యం కల్పించాలి. 100 మందికి మించి చేర్చుకొనే నిబంధనను ఎత్తివేయాలి లేదా డిమాండ్ ఉన్నచోట వెంటనే హాస్టల్ ప్రారంభించాలి.



దిగుమతిరేటు రూ.5/-లకు పెంచాలని, పిఎఫ్, ఇఎస్‌ఐ తదితర సౌకర్యాలు కల్పించాలని ఐఎంఎఫ్‌ఎల్ బేవరేజీస్ హామాలీల

రిలేనిరాహారదీక్షలు తేది. 19.07.2013 నుండి 22.07.2013 వరకు



## మోర్నీ పదవీచ్యుతి

ప్రజావ్యతిరేక విధానాలనవలంబిస్తున్న పాలకులు పదవీచ్యుతులు కాకతప్పదని ఈజిప్టు అధ్యక్షుడు మహ్మద్ మోర్నీ ఉదంతం మరోసారి ఋజువుచేస్తున్నది. ఈజిప్టులో 2011లో నియంత హోస్నీ ముబారక్ ను గద్దె నుండి ప్రజలు క్రూరద్రోశారు. ఈజిప్టు పునరుజ్జీవం నినాదంతో మోర్నీ నాయకత్వంలోని ముస్లిం బ్రదర్ హుడ్ పార్టీ అధికారంలోకి వచ్చింది. అధికారంలోకి వచ్చిన 100 రోజుల్లో ఈజిప్టులో పునరుజ్జీవం తెస్తానన్న వాగ్దానాన్ని మోర్నీ అటకెక్కించాడు. ఈజిప్టును అమెరికాకు జూనియర్ భాగస్వామిగా మార్చేందుకు ఈ ఏడాది పాలనలో మోర్నీ ప్రభుత్వం పూనుకొంది. ఇజ్రాయిల్ దుండగాలను ఎదిరిస్తానన్న మోర్నీ ప్రభుత్వం అణచివేతకు గురవుతున్న పాలస్తీనియన్లను విస్మరించింది. 2011 నాటి ఉద్యమంలో అనేక మంది యువకుల హత్యలకు కారణమైన ముబారక్ కాలం నాటి అధికారులను ప్రాసిక్యూట్ చెయ్యలేదు. ఐ.ఎం.ఎఫ్ కనుసన్నల్లోనే పాలన సాగింది. మహిళలపై దాడులు పెరుగుతున్నా



మహ్మద్ మోర్నీ


పట్టించుకోలేదు. ఆహార, విద్యుత్ సబ్సిడీలపై కోతలు విధించింది. దేశంలో నిరుద్యోగం పెరిగింది. ద్రవ్యోల్బణం పెరిగింది. కరెన్సీ విలువ పడిపోయింది. ప్రభుత్వ ఆస్తులను అమ్మిసాగింది. పరిశ్రమల మూత, కార్మిక హక్కులు కాలరాయడం వంటి చర్యలకూ పాల్పడింది. సిరియాలో అసద్ సర్కార్ ను సైతం కూలద్రోయడానికి వెనుకాడలేదు. ఈ చర్యలన్నీ చూస్తే 2011 నాటి ప్రజాస్వామిక విప్లవానికి మోర్నీ సర్కారు ద్రోహం చేసినట్లు స్పష్టంగా తెలుస్తోంది.

అందుకే అన్ని శక్తులూ మోర్నీ ప్రభుత్వానికి వ్యతిరేకంగా పోరాడాలని ఈజిప్టు కమ్యూనిస్టు పార్టీతో సహా 36 వామపక్ష ప్రజాతంత్ర పార్టీలు, శక్తులు ప్రాతినిధ్యం వహిస్తున్న సంస్థలతో కూడిన 'నేషనల్ సార్వేషన్ ఫ్రంట్' (ఎన్ఎస్ఎఫ్) మోర్నీ వ్యతిరేక ప్రదర్శనలకు పిలుపునిచ్చింది. 2011లో జరిగిన విప్లవంలో న్యాయాన్ని, ఆర్థిక భద్రతనూ, జాతీయ విముక్తిని, రాజకీయ స్వేచ్ఛను కోరిన యువత ఇప్పుడు తిరిగి ఉద్యమిస్తోంది.

మోర్నీకి వ్యతిరేకంగా జరిగిన ఆందోళనలు, అనుకూలురు చేపట్టిన ఆందోళన లో దాదాపు 200 మంది వరకు చనిపోయారు. అనేకమంది గాయపడ్డారు. ప్రజలను కాపాడే వరకే సైన్యం పరిమితమవ్వాలని, సైన్యం రాజకీయాల్లో ప్రత్యక్ష జోక్యం చేసుకోరాదని, ప్రజలు అప్రమత్తులై ఉండాలని, వారి సమస్యలు పరిష్కారమయ్యే దాకా నిరంతరం పోరాడాలని ఈజిప్టు కమ్యూనిస్టు పార్టీ పిలుపునిచ్చింది. ఈజిప్టు ప్రజలు విజయం సాధించాలని ఆకాంక్షిద్దాం!

## శభాష్ స్నోడెన్ ! - ఇదీ అమెరికా దొంగనీతి !!

స్నోడెన్ కు ఆశ్రయం కల్పిస్తామన్న బొలీవియా అధ్యక్షుడు ఇవోమోరేల్స్ ప్రయాణిస్తున్న విమానాన్ని అమెరికా దాదాపు హైజాక్ చేసినంత వని చేసింది. అవమానించింది. రష్యాలో ఇంధన సమస్య పై చర్చలు ముగించు కొని తిరిగి స్వదేశానికి వస్తున్న ఇవోమోరేల్స్ విమానాన్ని స్నోడెన్ ఉన్నాడన్న అనుమానంతో యూరోపియన్ గగనతలంలో ప్రయాణించడానికి అనుమతించ లేదు. విమానాన్ని ఆస్ట్రేలియాలో నిర్బంధంగా దించి తనిఖీలు నిర్వహించారు. ఇది అంతర్జాతీయ చట్టాలను ఉల్లంఘించడమే కాక, ఒక దేశాధ్యక్షుడిని, వారి



ఎడ్వర్డ్ స్నోడెన్


సార్వభౌమత్వాన్ని అవమానించడమే. ఈ ఘటనను 'లాటిన్ అమెరికా దేశాలన్నీ ముక్త ఖంఠంతో ఖండించారు. అమెరికా ప్రోత్సాహంతోనే ఫ్రాన్స్, ఇటలీ, ఇంగ్లాండ్ దేశాలు ఇవోమోరేల్స్ విమానాన్ని వెంటాడాయి. అయినా బొలీవియా వెరవలేదు. అమెరికా చేస్తున్న విద్రోహపూరిత గూఢచర్యాన్ని బయటపెట్టిన స్నోడెన్ ను ఆయనకు అండగా ఉంటామని ప్రకటించిన వారిని అభినందిద్దాం! అమెరికా దుర్నీతిని ఖండిద్దాం!!

- ఎ.వి.నాగేశ్వరరావు

\*\*\*



# బడాపెట్టుబడిదార్ ముద్దుబిడ్డనరేంద్రమోడి



నేడు అమెరికాతో సహా పెట్టుబడిదారి దేశాలు సంక్షోభంలో పడ్డాయి. అమెరికాలో కొన్ని నగరాలు దివాలా తీస్తున్నాయి. కొన్ని యూరోప్ దేశాలు దివాలా అంచులో వున్నాయి. పెట్టుబడిదారి వ్యవస్థ వైఫల్యం కళ్ళకు

కొట్టాచ్చినట్లు కనబడుతోంది. ప్రపంచబ్యాంక్, ఐఎమ్ఎఫ్ విధానాలను భారతదేశంలోని పాలకులు కూడా గుడ్డిగా అమలు జరిపారు. దేశం అభివృద్ధి పథంలో వుందని, వెలిగిపోతోందని ఊదరకొట్టారు. కాని నేడు ఆర్థికసంక్షోభం వణికిస్తుండడంతో దిక్కుతోచని స్థితిలో పడ్డారు. అయితే ఈ విధానాలవల్ల మనదేశంలోనూ ప్రపంచంలోనూ పెట్టుబడిదారులు మరింత సంపన్నులయ్యారు తప్ప వాళ్ళేమీ నష్టపోలేదు. కాని సామాన్యప్రజానీకం, కార్మికవర్గం జీవితాలు మరింత దుర్భరమయ్యాయి. రైతులు భూములు కోల్పోయారు. సహజవనరుల దోపిడి పెరిగింది. ధరలు పెరిగిపోయాయి. పర్యవేక్షణ కొలువు పోయి కాంట్రాక్టు, క్యాజువల్ ఉద్యోగాలు పెరిగాయి. నామమాత్రం జీతాలు, పెరిగిన పనిగంటలు విపరీతమయిన శ్రమదోపిడి అమలులోకి వచ్చింది. కార్మిక చట్టాలు రోజురోజుకూ నిర్వీర్యమవుతున్నాయి. ఈ నేపథ్యంలో అణచివేతకు, దోపిడికి ప్రతిఘటనగా అమెరికాతో సహా అన్ని దేశాలలోనూ పెరిగాయి. అమెరికాలో వాల్స్ట్రీట్ ముట్టడి ఉద్యమం, సమ్మెలు, అరబ్దేశాలలో ప్రజాస్వామ్య ఉద్యమాలు మనదేశంలో నిత్యం సాగుతున్న కార్మికవర్గ, ప్రజాపోరాటాలు, అవినీతివ్యతిరేక ప్రజావెల్లువ పెట్టుబడిదారి వర్గాలను భయకంపితులను చేస్తున్నాయి. పెట్టుబడిదారి విధానాలు విఫలమయ్యాయి. ప్రత్యామ్నాయం కోసం ప్రపంచమంతటా ప్రజలు, మేధావులు ప్రయత్నం చేస్తున్నారు.

ఇటువంటి పరిస్థితులలో ప్రజల ఆగ్రహాన్ని, పోరాటాలను అణచివేసి లేదా పక్కతోవ పట్టించి కూలిపోతున్న పెట్టుబడిదారుల కోటలను పునర్నిర్మించటానికి ముందుకు వచ్చిన కరసేవకుడే నరేంద్రమోడి! రాబోయే ఎన్నికలలో మెజారిటీ ప్రజలలో హిందూ మతోన్మాదాన్ని రెచ్చగొట్టి ఓట్లు దండుకుని అధికారాన్ని చేపట్టాలనే

లక్ష్యంతో భారతీయ జనతాపార్టీ నరేంద్రమోడిని రంగంలోకి దించింది. గుజరాత్ లో బడాకార్పొరేట్ సంస్థలకు నరేంద్రమోడి చేసిన సేవలకు మెచ్చిన పెట్టుబడిదారులు ఆయనకు తమ ఆశీర్వాదాలను అందజేస్తున్నారు. అందుకే కార్పొరేట్ సంస్థల చేతిలోని ఎలక్ట్రానిక్, ప్రింట్ మీడియాలో మోడికి భావి ప్రధానిగా విపరీతంగా ప్రచారం చేస్తున్నారు. వాణిజ్య ప్రకటనలతో వస్తువులు అమ్ముకోవడంలో దిట్టఅయిన పెట్టుబడిదారులు తమ విశ్వసనీయ సేవకుడయిన నరేంద్రమోడిని రకరకాల జిమ్మిక్కులు, హైటెక్కులతో మార్కెటింగ్ చేస్తున్నారు. ఉదాహరణకు ఆయన సభకు హాజరుకావాలంటే డబ్బులు చెల్లించాలని, ఆయనతో కరచాలనం చేయాలంటే వేయిమందిని బిజేపిలో చేర్పించాలని రకరకాల స్కీములు ప్రవేశపెడుతున్నారు. ఒక అమెరికా మీడియా సంస్థ మోడి ప్రచారంలో పనిచేస్తున్నది. ఈ కార్పొరేట్ ప్రచారంలో వాస్తవమెంత, మోడి నిజస్వరూపమేమిటనేది కార్మికవర్గం, సామాన్య ప్రజానీకం తప్పనిసరిగా తెలుసుకోవాల్సివుంది.

## అభివృద్ధి కాదు సామాన్యుడి అధోగతి

గుజరాత్ అభివృద్ధి నమూనాను దేశమంతటా అమలు చేస్తానని నరేంద్రమోడి అంటున్నారు. ఆయన అభివృద్ధిలో సామాన్యుడి వాటా ఎంతనేది ఒకసారి పరిశీలిస్తే మనకళ్ళు తెరుచుకుంటాయి. 2011-12 ఆర్థిక సర్వే ప్రకారం అత్యధికంగా లాకౌట్లు, సమ్మెలు జరిగిన రాష్ట్రాలలో గుజరాత్ ఒకటి. తక్కువ వేతనాలు, వేతనాలు బకాయి పడటం వంటి కారణాలవల్ల ఈ సమ్మెలు జరిగాయి. నేషనల్ శాంపిల్ సర్వే తాజా లెక్కల ప్రకారం అసంఘటితరంగ కార్మికుల వేతనాలకు సంబంధించి 20 రాష్ట్రాలలో 14వ స్థానంలో గుజరాత్ వుంది. భూములు కోల్పోవడంతో మోడి పాలనలో 16వేలమంది రైతులు ఆత్మహత్య చేసుకున్నారు. కార్మికవర్గానికున్న హక్కులు హరించబడ్డాయి. పది కార్మిక చట్టాలను యాజమాన్యాలకు అనుకూలంగా సవరించారు. కాంట్రాక్టీకరణ ఎక్కడా లేనంతగా విచ్చలవిడిగా అమలవుతోంది. కార్మికవర్గం ఐక్యం కాకుండా మతవిద్వేషాలను ఆయుధంగా ప్రయోగిస్తున్నారు. కార్మికవర్గ పోరాటాలను, పేదల ఉద్యమాలను ఉక్కుపాదంతో అణచి వేస్తున్నారు. నరేంద్రమోడి పాలనలో దళితులు, గిరిజనుల ఆదాయాలు పడిపోయాయి. విద్య, ఆరోగ్యరంగాలు క్షీణించాయి. వివిధ స్థాయిల్లో విద్యనార్జిస్తున్న యువత, బాలికల సంఖ్య 15 రాష్ట్రాలలో పరిశీలిస్తే గుజరాత్ 9వ స్థానం నుండి 14వ స్థానానికి పడిపోయిందని నేషనల్



శాంపిల్ సర్వే లెక్కలు తేల్చాయి. కళాశాల విద్యకు కేవలం 2.6శాతం మాత్రమే చేరుతున్నారు. ఇది జాతీయ సగటు 4.2శాతంకన్నా తక్కువ. విద్యను కార్పొరేటీకరణ చేయడంలో గుజరాత్ అగ్రభాగంలో వుంది. రాష్ట్రంలో ఆరోగ్య రంగానికి కేటాయించిన బడ్జెట్ 1990-95 మధ్య 4.25% కాగా 2005-10 మధ్య అది 0.77శాతానికి పడిపోయింది. ప్రభుత్వ వైద్యశాలలలో ఉచితవైద్యం లేదు. గర్భస్థ శిశువుల మరణం రేటు జాతీయ సగటుకన్నా గుజరాత్‌లో ఎక్కువ. బాలురకన్నా బాలికల మరణాలు ఎక్కువ. అదేసమయంలో ధరల విషయంలో అందరికన్నా ముందుంది. వంటనూనె కిలో రు.200దాటింది.

### పెట్టుబడిదారులకు పంచబక్ష్య పరమాన్నాలు

గతంలో మన రాష్ట్రంలో కూడా పచ్చి ప్రజావ్యతిరేక విధానాలను అనుసరిస్తూ ప్రజాపోరాటాలను ఉక్కుపాదంతో అణచివేసిన చంద్రబాబును ప్రపంచబ్యాంకు, బిల్ గేట్స్, వివిధ బహుళజాతీయ సంస్థలు, అమెరికా పాలకులు, దేశంలోని బడా పెట్టుబడిదారులు ప్రశంసించారు. అన్ని ఇజాలకు కాలం చెల్లిందని టూరిజం మిగిలిందని చంద్రబాబు విప్రవీగి చతికిలపడ్డాడు. నేడు అవే శక్తులు నరేంద్రమోడిని ఆకాశానికి ఎత్తుతున్నాయి. అంబానిలాంటి బడా పెట్టుబడిదారులు, విదేశాలలో స్థిరపడ్డ భారతీయ కోటీశ్వరులు, బహుళజాతి సంస్థలు మోడిని ప్రశంసిస్తున్నారు. కేంద్రంలో కాంగ్రెస్, బిజేపిలు అనుసరించిన సరళీకృత విధానాలనే మోడి గుజరాత్‌లో మరింత వేగంగా అమలుజరిపాడు. కార్మికులు, పేదలు, సామాన్యులపట్ల నిర్దాక్షిణ్యంగా వ్యవహరిస్తూ వారిని మరింత పేదరికంలోకి నెట్టాడు. పెట్టుబడిదారులకు సకలసౌకర్యాలను వడ్డించిన విస్తరిలా ఇస్తున్నాడు. ఉదాహరణకు టాటానానోకార్ల ఫ్యాక్టరీకి 30వేల కోట్ల రూపాయల రాయితీ ప్రకటించాడు. ప్రభుత్వ రంగ సంస్థలను ప్రైవేటుపరం చేస్తానంటున్నాడు. ఎఫ్ డిఐలను రెండుచేతులా ఆహ్వానిస్తున్నాడు. అందుకే హైకోర్టు కూడా మోడి విజన్‌లో అదానీలవంటి బడా పెట్టుబడిదార్లకే స్థానం వుందని వ్యాఖ్యానించింది.

### హిందూ మతోన్మాదికి అభివృద్ధి ముసుగు

“చరిత్రనుండి మనం నేర్చుకోకపోతే తిరిగి ఆ చరిత్రనే పునరావృతమవుతుందని” ఒక విజ్ఞానదాయకమయిన సూక్తి వుంది. అందుకే మనం ఈ హైటెక్ మాయాప్రచారాన్ని తొలగించి మోడీ నిజస్వరూపాన్ని తెలుసుకోవాలంటే ఆయన గత చరిత్రను ఒక సారి పరిశీలించాలి. అభివృద్ధి కాముకుడిగా నేడు ప్రచారం పొందుతున్న మోడి అసలు స్వరూపం ‘మూమే రాం రాం.. హాత్ మే ఛరి’ (చేసేది రామజపం.. చేతిలో కత్తి) అన్నట్టు వుంది. 2002సం॥ ఫిబ్రవరి 27న గుజరాత్‌లో గోద్రావద్ద సబర్మతి ఎక్స్‌ప్రెస్‌ను ఆర్ఎస్ఎస్ కార్యకర్తలున్న బోగి తగలబడింది. దాన్ని సాకుగా చూపి 29నుండి రాష్ట్రమంతటా మైనారిటీల ఊచకోత సాగింది. శాంతిభద్రతలు కాపాడవలసిన పోలీసుశాఖ ప్రేక్షకపాత్ర

వహించింది. బిజేపి మంత్రులు ఎమ్ఎల్ఎల నాయకత్వంలో హిందూమతోన్మాద మూకలు విచ్చలవిడిగా మైనారిటీల ధన, మాన, ప్రాణాలను కొల్లగొట్టారు.

ప్రజలందరిని నిస్పృహకంగా పరిరక్షించాల్సిన ముఖ్యమంత్రి నరేంద్రమోడి ఈ దమనకాండకు ఏమాత్రం స్పందించకుండా కూర్చున్నాడు. తరువాత కాలంలో కోర్టులలో విచారణ జరిగి నేరాలు రుజువయి బిజేపి మాజీమంత్రి ఎమ్ఎల్ఎ మే బెన్ కోద్దానితో పాటు 32మందికి సుదీర్ఘ జైలుశిక్షలు పడ్డాయి. తెహల్కాడాట్ కామ్ రహస్యవిచారణలో కూడా నాడు అధికారంలో వున్న బిజేపి నాయకుల, అధికార యంత్రాంగం పూర్తి మద్దతుతోనే ఈ హత్యాకాండ జరిగిందని బయటపడింది. ఈ రకమైన హిందూ మతోన్మాదాన్ని మెజారిటీ ప్రజల్లో రెచ్చగొట్టి వాళ్ళను తన ఓటుబ్యాంకుగా మార్చుకుని నరేంద్రమోడి వరుసగా గుజరాత్ ఎన్నికలలో విజయం సాధిస్తున్నాడు. హైదరాబాద్ పాతబస్తీలో మైనారిటీ మతోన్మాదాన్ని రెచ్చగొడుతూ వాళ్ళని ఓటుబ్యాంకుగా మార్చుకున్న ఎంఐఎం పార్టీకి నరేంద్రమోడి విధానాలకు ఏమీ తేడాలేదు. ఎంఐఎంకాని బిజేపికాని రెండు మతాలలోని పేదప్రజలకు, కార్మికులకు వొరగపెడుతున్నది ఏమీ లేదు. ప్రజలలో మతవిభజన తెచ్చి తమ పబ్లిం గడుపు కుంటున్నారు. ఈ రకమయిన మతోన్మాద ఎజెండాను దేశమంతటా అమలుచేస్తే ప్రజలమధ్య ఐక్యత విచ్ఛిన్నమై నిరంతరం ఘర్షణల్లో మగ్గుతూ అల్లకల్లోలమవుతుందని మనం గ్రహించాలి.

గుజరాత్‌లో నరేంద్రమోడి రెచ్చగొట్టిన మతఘర్షణలకు సాగించిన దారుణ హత్యాకాండకు మన దేశమేకాకుండా ప్రపంచమంతా నివ్వెరపోయింది. రెండవ ప్రపంచ యుద్ధానికి కారకుడయి ప్రపంచవ్యాప్తంగా లక్షలాదిమంది ప్రజల ప్రాణాలు తీసిన జర్మనీ నియంత హిట్లర్ పోలికలు నరేంద్రమోడి నిండా వున్నాయని తీవ్రవిమర్శలు వెల్లువెత్తాయి. హిట్లర్ విధానాలనే నరేంద్రమోడి అనుసరిస్తున్నాడని తీవ్రంగా ఖండించారు. అమెరికా, బ్రిటన్ వంటి దేశాలు అప్పట్లో ఆయనకు వీసా ఇవ్వడానికి నిరాకరించాయి. అయితే నేడు ఆర్థిక సంక్షోభ సమయంలో పెట్టుబడిదారి వర్గానికి, విదేశీ బహుళజాతి సంస్థలకు ఊడిగం చేయడానికి నరేంద్రమోడి విశ్వసనీయ సేవకుడుగా ముందుకు రావడంతో ఆయనకు అభివృద్ధి ముసుగు తొడిగి రాబోయే ఎన్నికలలో ప్రధాని చేయాలని ప్రయత్నిస్తున్నారు.

కాబట్టి కార్మికవర్గం తన ప్రయోజనాలు, హక్కుల పరిరక్ష కోసమేకాకుండా ఈ దేశాన్ని మతకల్లోలాలు, హింసాకాండ నుండి రక్షించడానికి నరేంద్రమోడి ప్రధాని అభ్యర్థిత్వాన్ని నిశ్చయంగా తిరస్కరించాలి. శ్రామికులు, పేదలకు అనుకూలమయిన ప్రత్యామ్నాయ విధానాలను ప్రతిపాదిస్తున్న వామపక్షాలను బలపరచాలి.



- సత్యభాస్కర్



# సాక్షర భారత్ గ్రామ కో-ఆర్డినేటర్ల సమస్యలు పరిష్కరించాలి

తేది. 20.7.2013న సాక్షర భారత్ గ్రామ కో-ఆర్డినేటర్ల సమస్యలు పరిష్కరించాలని ఆ సంఘం కన్వీనర్ కె.ఉమా మహేశ్వరరావు ప్రాథమిక విద్యాశాఖ ప్రిన్సిపల్ సెక్రెటరీ పూనం మాలకొండయ్య, వయోజన విద్యా డైరెక్టర్ శివ కుమారప్ప గార్లకు వినతి పత్రాలు అందచేశారు.

సాక్షర భారత్ గ్రామ కో-ఆర్డినేటర్లకు సంబంధించి గత 9 నెలలుగా వేతనాలు చెల్లించలేదు. సకాలంలో వేతనాలు అందకపోవడంతో ఆర్థికంగా ఇబ్బందులు పడుతున్నారు. సెంటర్ల నిర్వహణకు 'వసతి' సౌకర్యం లేని గ్రామాలలో ప్రత్యామ్నాయ ఏర్పాట్లు చేసుకునేందుకు (అద్దె ఇంటి నిర్వహణకు) ప్రభుత్వం అనుమతిలేదు. తక్షణమే అన్ని గ్రామ పంచాయితీలలో 'వసతి' సౌకర్యం కల్పించాలని వినతిపత్రంలో కోరారు.

నిత్యావసర వస్తువుల ధరల పెరుగుదలతో సాక్షర భారత్

గ్రామ కో-ఆర్డినేటర్లు రూ.2000/-ల వేతనంతో కుటుంబాలు గడవక అవస్థలు పడుతున్నారు. మహిళలు, దళితులు, గిరిజనులు, మైనార్టీలు, ఇతర వెనుకబడిన తరగతులకు చెందిన నిరక్షరాస్యులైన వయో జనులను అక్షరాస్యులుగా తీర్చిదిద్దడం, వారికి సామాజిక అవగాహన కల్పించడం, తద్వారా ఆదాయాలు పెంపొందించుకునేందుకు అవసరమైన విజ్ఞానాన్ని అందిస్తూ సామాజిక సేవ చేస్తున్న గ్రామ కో-ఆర్డినేటర్లకు జి.ఓ.నెం.3 ప్రకారం వేతనాలు అమలు చేయాలని విజ్ఞప్తి చేశారు.

ప్రతి నెలా సెంటర్ నిర్వహణ ఖర్చుల నిమిత్తం ఇచ్చే రూ.450/-లు కో-ఆర్డినేటర్లకు ఇవ్వడం లేదు. కిరోసిన్, కరెంట్ బిల్లులు సకాలంలో ఇవ్వకపోవడంతో గ్రామ కో-ఆర్డినేటర్లు తీవ్ర ఇబ్బందులు పడుతున్నారు. తక్షణమే గ్రామ కో-ఆర్డినేటర్ల న్యాయమైన సమస్యలు పరిష్కరించాలని కోరారు.

## ఐ.ఎం.ఎఫ్.ఎల్ డిపోలలో హమాలీ కార్మికుల సమ్మె నోటీసు

బేవరేజెస్ కార్పొరేషన్ పరిధిలోని 40 డిపోలలో పనిచేస్తున్న హమాలీలు అనేక సమస్యలు ఎదుర్కొంటున్నారు. హమాలీల శ్రమ ద్వారా ప్రభుత్వానికి వేలకోట్ల రూపాయల ఆదాయాలు సమకూరుతున్నాయి. ప్రభుత్వ, ప్రైవేటు గోడౌన్ల వద్ద కనీస సౌకర్యాలైన మంచినీరు, మరుగుదొడ్లు వంట సౌకర్యాలకు కూడా నోచుకోవడం లేదు. ఇప్పటికైనా తమరు స్పందించి ఈ దిగువ పేర్కొన్న సమస్యలను సత్వరమే పరిష్కరించాలని విజ్ఞప్తి చేస్తున్నాము. కూలి రేటు పెంపు సమస్య పరిష్కారం కానియెడల 2013 ఆగస్టు 1 తరువాత ఎప్పుడైనా సమ్మె చేస్తామని తెలియ జేశారు.

డిమాండ్స్ : 1. దిగుమతి రేటు రూ.5/-లకు పెంచి అమలు చేయాలి. 2. అన్ని డిపోలలోను మంచినీరు, మరుగుదొడ్లు, సైకిల్ షెడ్లు, విశ్రాంతి గదులు ఏర్పాటు చేయాలి. 3. ప్రభుత్వం నుండి గుర్తింపుకార్డులు, పి.ఎఫ్., ఇ.ఎస్.ఐ., పెన్షన్ సౌకర్యాలు

కల్పించాలి. 4. ప్రమాదబీమా సౌకర్యం కల్పించడంతో పాటు ప్రమాదంలో మృతి చెందిన హమాలీ కార్మికుల కుటుంబానికి రూ.10లక్షలు నష్టపరిహారం క్రింద చెల్లించాలి. సాధారణ మృతికి లక్ష రూపాయలు చెల్లించాలి. 5. ప్రైవేటు గోడౌన్ల స్థానంలో ప్రభుత్వ గోడౌన్లు నిర్మించాలి. నల్గొండలో ఖాళీ స్థలంలో వెంటనే గోడౌన్ నిర్మించాలి. 6. వరంగల్-2, కడప డిపోల్లో మరుగుదొడ్లు రెగ్యులర్ గా క్లీన్ చేయించాలి. 7. ఖమ్మం డిపోలో 6 నెలల క్రితమే పాడైపోయిన బోర్డు రిపేర్ చేయించాలి. 8. వరంగల్ -1, 2 డిపోలలో రోడ్ల మరమ్మత్తులు చేయించాలి. 9. కరీంనగర్ లో అన్ లోడింగ్ కు అనుకూలమైన పద్ధతిలో షెడ్లు, స్థలం ఏర్పాటు చేయాలి. మురుగునీరు రాకుండా చర్యలు చేపట్టాలి. 10. ప్రతి 6 నెలలకు ఒకసారి అన్ని డిపోలలోను వైద్య పరీక్షలు చేయించాలి.

## ఐఎంఎల్ డిపో హమాలీలను ప్రభుత్వ ఉద్యోగులుగా గుర్తించాలి

ఎపిబిసిఎల్ ఐఎంఎల్ డిపోలలో పనిచేస్తున్న హమాలీ కార్మికులను ప్రభుత్వ ఉద్యోగులుగా గుర్తించాలని సిఐటియూ హన్మకొండ ప్రధాన కార్యదర్శి రాగుల రమేష్ డిమాండ్ చేశారు. 16.7.2013న హన్మకొండ బాలసముద్రంలోని సిఐటియూ కార్యాలయంలో గాదె మొగిలి అధ్యక్షతన నిర్వహించిన బేవరేజెస్ హమాలీ కార్మికుల సమావేశంలో ఆయన మాట్లాడారు. మడికొండ, గుండ్ల సింగారంలోని ఐఎంఎల్ డిపోలలో 167

మంది హమాలీ కార్మికులు పని చేస్తున్నారని అన్నారు. ఐఎంఎల్ డిపోలలో కనీస సౌకర్యాలు లేక హమాలీలు ఇబ్బందులు ఎదుర్కొంటున్నారని అన్నారు. గుర్తింపు కార్డులు, ఇ.ఎస్.ఐ, పి.ఎఫ్ సౌకర్యాలు కల్పించాలని డిమాండ్ చేశారు. సమావేశంలో బోగి కేదారి, మాదాసి కల్యాణ్, కొడారి సంపత్, బోగి శ్రీనివాస్, జన్ను ఆనందం, గాదె స్వామి, సురేష్, కృష్ణ, రాజు, తిరుపతి పాల్గొన్నారు.



## కేంద్ర కార్మిక మరియు రాష్ట్ర సంఘాల సంయుక్త మోమోరాదం

**శ్రీయుత కార్మికశాఖ కమీషనర్ గారికి,  
అంజయ్య భవన్,  
హైదరాబాద్**

**ఆయ్యా!**

**విషయము:- రాష్ట్రంలో కార్మికులు ఎదుర్కొంటున్న కొన్ని తక్షణ సమస్యల పరిష్కారంకై.**

కనీస వేతనాల సలహామండలి లేదనే సాకుతో జి.ఓ నెం. 4 (ఇతర మ్యాన్యుఫ్యాక్చరింగ్) జి.ఓ నెం.33 (కోళ్ళఫారాల జి.ఓ) లపై యాజమాన్యాలు హైకోర్టు నుండి స్టే తేచ్చాయి.. బీడీ కార్మికుల కనీస వేతనాల జి.ఓ నెం.41ని యాజమాన్యాల ఒత్తిడితో ప్రభుత్వమే నిలుపుదల చేసింది. ఇతర జి.ఓల పై కూడా యాజమాన్యాలు కోర్టు తలుపులుతటే ప్రమాదముంది. అందుకే వెంటనే కనీస వేతనాల సలహామండలిని ఏర్పాటు చేయాలని కోరుతున్నాము.

2011,2012,2013 సంవత్సరాలలో రాష్ట్ర ప్రభుత్వం అనేక షెడ్యూల్ ఎంప్లాయిమెంట్స్కు సంబంధించి కనీస వేతనాలను ఏక పక్షంగా సవరిస్తూ ఇచ్చిన జి.ఓలు కార్మికులకు నష్టం చేశాయి. వేతన సవరణ అంటే వేతనాలు పెంచాలని ఎక్కడైనా వుండే కనీస సూత్రం. కార్మికుల నిజ వేతనాలలో పడే కోతను పూడ్చడానికి వేతనాలు పెంచుతారని జగమెరిగిన సత్యం. దీనికి విరుద్ధంగా రాష్ట్ర ప్రభుత్వం కార్మికుల నోట్లో మట్టికొడుతూ జి.ఓలు ఇచ్చింది. 2011,2012 సంవత్సరాల ఇచ్చిన జి.ఓ.లలో ఏకంగా అదివరకు ఉన్న వేతనాలను కూడా తగ్గించారు. 2013లో ఎటువంటి పెరుగుదల లేకుండా జి.ఓ.లు ఇచ్చారు. 2013లో ఇచ్చిన ప్రిలిమినరీ నోటిఫికేషన్లను రాష్ట్ర ప్రభుత్వం కార్మిక సంఘాల అభిప్రాయం కోసం పంపలేదు. 32 ఎంప్లాయిస్మెంట్స్కు ఇచ్చిన ప్రిలిమినరీ జి.ఓ.లలో ఎటువంటి పెరుగుదల లేకుండా వేతనాలను సవరించారు. బేసిక్తో పాటు ఇప్పటిదాకా వచ్చే డి.ఎ.ను కలిపి కొత్త బేసిక్ను నిర్ణయించారు. డి.ఎ రేటు అదివరకటిది కొనసాగించారు. కొన్నింటిలో తగ్గించారు.దీని వల్ల కొన్ని ఎంప్లాయిమెంట్స్లో వేతనాలు పెరగకపోవటం, మరి కొన్నింటిలో తగ్గింది.దీనితో కార్మికులకు తీవ్ర నష్టం చేకూరుతుంది. ఈ పద్ధతిని వెంటనే సరిదిద్దాలని కోరుతున్నాము. ఇందులో భాగంగా ప్రభుత్వ ఆసుపత్రుల్లో సషాయి పనిచేస్తున్న కాంట్రాక్ కార్మికులకు జి.ఓ.నెం.108 అమలు చేయాలని సెక్యూరిటీ సిబ్బందికి జి.ఓ.నెం.41 మిగిలిన క్యాటగిరిల్లో పనిచేస్తున్న వారికి జి.ఓ.నెం.68 అమలు చేయాలని డిమాండ్ చూస్తున్నాం. మున్సిపాలిటీల్లో పనిచేస్తున్న పారిశుధ్య కార్మికులకు జి.ఓ.నెం.108 ని అమలు చేయాలని లేబర్ డిపార్టుమెంటు సర్క్యులర్ జారీచేసినా అమలు చేయించటం చొరవ చూపటం లేదు.

కాంట్రాక్టు కార్మికుల కనీస వేతనాలు 10వేలకు తగ్గకుండా నిర్ణయించాలని అన్ని కార్మిక సంఘాలు సమిష్టిగా కోరాయి. అయినా ప్రభుత్వం అవేవి పట్టించుకోకుండా జి.ఓ. నెం 11 విడుదల చేసింది. ఈ జి.ఓ కూడా అనేక రంగాలలో జిల్లాలో అమలు కావటం లేదు.కరువు భత్యం(విడివి) పాయింట్లను గెజిట్లో కార్మికశాఖ ప్రకటించడం లేదు.నేడు పెరిగిన ధరలకు అనుగుణంగా రూ.12500/-లు అన్ స్కెల్డ్ కార్మికుడికి కనీస వేతనం వచ్చేలా నిర్ణయం తీసుకోవల్సిందిగా కోరుతున్నాం.

భవన నిర్మాణ కార్మికుల సంక్షేమ బోర్డు నిధులను సుప్రీం కోర్టు ఆదేశాలకు భిన్నంగా రాష్ట్ర ప్రభుత్వం పి.డి అకౌంట్కు బదలాయించుకున్నది. ఈ పద్ధతిని తక్షణం సరిచేసేందుకు తగిన చర్యలను చేపట్టాల్సిందిగా కోరుతున్నాము. కార్మికశాఖలో వివిధ స్థాయిల్లోని అధికారులు సంక్షేమ బోర్డు నిధులతో అనుభవిస్తున్న విలాసాలకు తక్షణం స్వస్తి చెప్పాలని, ఆ నిధులను తిరిగి భవననిర్మాణ సంక్షేమ బోర్డుకు జమ చేయాలని ప్రభుత్వాన్ని డిమాండ్ చేస్తున్నాం. రాష్ట్రంలో అన్ని కార్మిక సంఘాల ప్రతినిధులతో భవన నిర్మాణ కార్మికుల సంక్షేమ బోర్డును ఏర్పాటు చేయాలి.

హమాలీ కార్మికుల సంక్షేమానికి గతంలో ఉన్నటువంటి హమాలీ, జట్టు, మురా వేర్చర్ బోర్డును వెంటనే పునరుద్ధరించాలని కోరుతున్నాము. అలాగే ఆటో కార్మికులకు కూడ భవన నిర్మాణ సంక్షేమ బోర్డు తరహా బోర్డును ఏర్పాటు చేయాలని కోరుతున్నాము.

రాష్ట్రంలో కార్మిక సమస్యల పరిష్కారం పట్ల తీవ్ర నిర్లక్ష్యం కొనసాగుతున్నది. యాజమాన్యాలు కార్మికుల హక్కులపై తీవ్రమైన దాడి చేస్తున్నాయి. యూనియన్ల రిజిస్ట్రేషన్ ఇతర చట్టబద్ధ హక్కులు, ప్రయోజనాలు అమలు చేయడంలో కార్మికశాఖ తగిన చొరవ చూపటం లేదు. ఫలితంగా కార్మికుల్లో తీవ్ర అసంతృప్తి నెలకొని వున్నది. పైన పేర్కొన్న తక్షణ సమస్యల పరిష్కారానికై నిర్దిష్ట చర్యలు తీసుకొవాలని విజ్ఞప్తి చేస్తున్నాము.

**దియంఎస్**

**ఐఎన్ టియుసి**

**ఎఐటియుసి**

**హెచ్ఎమ్ఎస్**

**సిఐటియు**

**టిఎన్ టియుసి**

**ఐఎఫ్ టియు**

**టిఆర్ఎస్కెవి**

**ఎఐయుటియుసి**

**టియుసిసి**



KLVO 2 A 474

జూలై 10న  
కలెక్టరేట్‌లను  
ముట్టడించిన  
అంగన్‌వాడీలు

సి  
టి  
కమిటీ

C  
IT

సి  
టి  
కమిటీ

సి  
టి  
కమిటీ







మనసు ఫౌండేషన్  
పుస్తకాల పరిశీలనాపట్టిక

పుస్తకం పంఖ్య	KLV01A474
పుస్తకం పేరు	కాగితం లాండ్
తారీఖు	25/8/23
ముందు లభ్య	yes
వెనుక లభ్య	yes
మొత్తం పేజీలు	37
పెద్ద సైజు పేజీలు	No
ఖాళీ పేజీలు	No
లేని పేజీలు	No
తయారు చేసినది	Nandani
పేజీలు విడదీసినది	Nandani
స్కాన్ చేసినది	Manika
పరీక్ష చేసినది	manasa
ఎజెంటు సరిచూసినది	
లైండింగు చేసినది	
ప్యాకింగు చేసినది	
స్కాన్ చేయబడింది	
తప్పులు	No
పరిస్థితి	Good